



د پوهنې وزارت

تاریخ

اتم ټولگی



تاریخ - اتم ټولگی



ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل ځلېږي
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه یان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللّٰهِ الرَّحْمٰنِ الرَّحِیْمِ



د پوهنې وزارت

تاریخ

اتم ټولگی

۱۳۹۸

ش.۵

د کتاب ځانګړتیاوې

مضمون: تاریخ

مؤلفین: د تعلیمي نصاب د تاریخ دپارتمنت د درسي کتابونو مؤلفین

ادیت کونکي: د پښتو ژبې د ادیت دپارتمنت غړي

ټولګی: اتم

د متن ژبه: پښتو

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وپش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.

د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدينو شوراگانې د هېواد د پوهنیز نظام شپږگوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توگه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هیڅ ډول هڅه او هاند ونه سپموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کوښښ وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او گټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانگه ده، غوښتنه لرم، څو له هر فرصت څخه گټه پورته کړي، او د زده کړې په پروسه کې د څیرکو او فعالو گډونوالو په توگه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم.

د معیاري او پرمختللي ښوونیز نظام او د داسې ودان افغانستان په هیله چې وگړي یې خپلواک، پوه او سوکاله وي.

د پوهنې وزیر

دکتور محمد میرویس بلخي

۱۲-۱

لومړۍ څپرکۍ: افغانستان او اسلام

لومړۍ لوست: افغانستان ته د اسلام راتگ

دویم لوست: د افغانستان حالت د امويانو په دورې کې

درېم لوست: د افغانستان حالت د عباسيانو په دورې کې

څلورم لوست: د افغانستان د وگړو او عربو مسلمانو متقابلې اغېزې

۲۸-۱۳

دویم څپرکۍ: د افغانستان خپلواک اسلامي حکومتونه

پنځم لوست: طاهريان، صفاريان، سامانيان

شپږم لوست: غزنويان او سلجوقيان

اووم لوست: غوريان او خوارزم شاهيان

اتم لوست: مغولان، تيموريان او د كرت اولاده

درېم څپرکۍ: د کندهار له پاڅون څخه مخکې د افغانستان او گاونډيو هېوادونو اړيکې ۲۹-۳۸

نهم لوست: د ماوراء النهر شيبانيان او استراخانيان

لسم لوست: د هند بابريان

يوولسم لوست: د ايران صفويان

۴۶-۳۹

څلورم څپرکۍ: د کندهار غورځنگ

دولسم لوست: د کندهار پاڅون

ديارلسم لوست: د ميرويس خان ځای ناستي

پنځم څپرکۍ: د گاونډيو هېوادونو تاريخ په منځنيو او نويو پېړيو کې ۴۷-۲۲

څوارلسم لوست: ايران په منځنيو او نويو پېړيو کې

پنځلسم لوست: هند په منځنيو او نويو پېړيو کې

شپاړلسم لوست: روسيه په منځنيو او نويو پېړيو کې

اوولسم لوست: چين په منځنيو او نويو پېړيو کې



۸۰-۲۳

شپږم څپرکی: د اروپا تاریخ

اتلسم لوست: په منځنیو پېړیو کې د اروپا عمومي حالت

نولسم لوست: صلیبي جگړې

شلم لوست: د اروپا رنسانس

یوویشتم لوست: په پوهه، ادب او فرهنگ کې بدلونونه

دوه ویشتم لوست: په اروپا کې لوی انقلابونه

۸۹-۷۷

اووم څپرکی: د امریکا تاریخ

درویشتم لوست: د مایا تمدن څرنگه منځته راغی؟

څلور ویشتم لوست: د آرتکانو تمدن په کوم ځای کې رامنځته شو؟

پنځه ویشتم لوست: د اینکا تمدن څرنگه تمدن و؟

شپږ ویشتم لوست: د امریکا کشف او د مهاجرتونو پیل څرنگه ترسره شو؟

اوه ویشتم لوست: آیا د امریکا د متحده ایالاتو د خپلواکي په هکله پوهیږئ؟



لومړی څپرکی



افغانستان او اسلام

تر پورتنی سرلیک لاندې لوستونه راغلي دي:

- ۱- افغانستان ته د اسلام راتگ،
- ۲- د افغانستان اوضاع د امويانو په دورې کې،
- ۳- د افغانستان اوضاع د عباسيانو په دورې کې،
- ۴- د افغانستان د خلکو او مسلمانو عربو يو پر بل باندې متقابلې اغېزې.

د خپرکي موخي:

- ۱- په هېواد کې د اسلام د دين د خپرېد د څرنګوالي او د اسلام د څرګندېدو په درشل کې د افغانستان له عمومي اوضاع سره د زده کوونکو آشنا کول،
- ۲- د امويانو او عباسيانو په دورو کې د افغانستان له عمومي اوضاع سره د زده کوونکو آشنا کېدل،
- ۳- په درېو لومړنيو هجري پېړيو کې د افغانستان د خلکو او عربو مسلمانانو ترمنځ له راکړې ورکړې سره د زده کوونکو آشنا کېدل.



په کابل کې د شاه دوشمېره جومات

آيا پوهېږئ چې افغانستان ته اسلام څرنگه راغی او زموږ خلکو ولې د اسلام اسماني دين ومانه؟

د افغانستان اوضاع د اسلام د څرگندېدو پر مهال

د اسلام د راتگ په نژدې وختونو کې افغانستان د ژوند د بېلا بېلو اړخونو له پلوه د يوه بنسټيز بدلون لپاره چمتو شوی و.

د ساري په ډول: زموږ په هېواد کې يو داسې پياوړی حکومت چې ولايتونه او بېلا بېلې سيمې تر خپلې واکمنۍ لاندې ولري شتون نه درلود او هره برخه د بېلا بېلو واکمنانو له خوا اداره کېدله. د هېواد په شمال کې ترکانو حکومت کاوه او د هندوکش په سوېل کې د رتبيل شاهانو واکمني وه. په لوېديځ کې په ساسانيانو پورې تړلو واليانو د چارو واکي په لاس کې لرلې.

له ټولنيز پلوه د طبقاتو شتون او د وينې او توکم په اصالت باندې باور هم خلک له ستونزو سره مخامخ کړي وو. د کورنۍ جوړښت هم ټينگ او محکم بنسټ نه درلود، په ښځو باندې ظلم روا گڼل کېده او له ديني پلوه هم زموږ هېواد وال د بېلا بېلو اديانو منونکي وو. په تېره بودايي او زردشتي اديانو ډېر منونکي او پلويان درلودل.

لمر ته عبادت هم رواج درلود او له بلې خوا د لوړ پوړو شخصیتونو او د ځواک د خاوندانو له خوا د ظلمونو او تېریو او د عدالت د نشتوالي له کبله په خلکو کې یوه عمومي نارضايتي او گډوډي تر سترگو کېده. په همدې حالت کې د اسلام اواز هم زموږ هېواد ته راوړسېده. یعنې هغه دین چې خلک یې یو څښتن، خپلواکي، عدالت او برابري ته رابلل. ډېر ژر د دې دین دعوت کوونکو او مجاهدینو ځانونه زموږ د هېواد تر پولو راوړسول.

د اسلام د دین خپرېدل

د افغانستان په لوري د اسلام پرمختګ د حضرت عمر فاروق رضی الله عنه د خلافت په دوره کې پیل شو. له نیشاپور څخه وروسته هرات لومړنی ښار و چې د مسلمانانو تر ولکې لاندې راغی. وروسته نور ښارونه هم د اسلام د لښکرو لاس ته ورغلل.

په تېره له ۴۱ سپوږمیز/۶۶۱ ز کال څخه وروسته، دغه پرمختګونو لا زور واخیست او زموږ د هېواد ډېر ښارونه د مسلمانانو تر ولکې لاندې راغلل، خو د اسلام د دین مکمل رواج او خپرېدنه هغه مهال پیل شوه، کله چې دننه په هېواد کې یو لړ کورنیو عناصرو او ځواکونو، لکه سیستاني صفاریانو د اسلام دین ته د ساتنې او د دغه آسماني دین د خپرېدلو لپاره خپلې ملاوې وټولې.



په ټولګي کې فعالیت

زده کوونکي دې په دوو ډلو ووېشل شي، لومړۍ ډله دې د افغانستان اوضاع له اسلام څخه دمخه روښانه کړي او دویمه ډله دې په افغانستان کې د اسلام د خپرېدو څرنګوالی بیان کړي.

پوښتنې

- ۱- د اسلام د راتګ پر مهال زموږ د هېواد په شمالي او لوېدیځو برخو کې کوم قومونه واکمن وو؟
- ۲- د هغو ادیانو نومونه واخلي چې له اسلام څخه مخکې زموږ په هېواد کې دود وو.
- ۳- ستاسو په اند زموږ په هېواد کې ولې خلکو له اسلام څخه هرکلی وکړ؟
- ۴- ولې یوشمېر خلکو د عربو واکمنانو په وړاندې پاڅون وکړ؟

د افغانستان حالت د امويانو په دورې کې



د امويانو د کورنۍ په باب څه معلومات لری. آیا خبر یاست چې د دوی په دورې کې اسلام ډېره

پراختیا ومونده؟

اموي کورنۍ د قريشو له قوم څخه وه. هغوی له ۴۱ سپوږميز/ ۶۶۱ ز کال نه وروسته اسلامي خلافت ترلاسه کړ او ۹۰ کاله يې په اسلامي نړۍ باندې حکومت وکړ. د امويانو د واکمنۍ پر مهال اسلام د نړۍ په ډېرو سيمو کې خپور شو.

د دوی په زمانه کې د افغانستان کابو ټولې سيمې د اسلام په رڼا روښانه شوې او د عربو بېلې بېلې قبيلې له جزیره العرب څخه خراسان يا اوسني افغانستان ته راکډولې شوې.

د يحيی بن زيد پاڅون

د افغانستان خلکو ځينې وخت د اموي واکمنانو په وړاندې له پاڅونونو څخه چې د دوی د سياسي مخالفتينو له لوري ترسره کېدل، ملاتړ کاوه.

له دغو پاڅونونو څخه يو هم د بني هاشم د کورنۍ د يوه غړي يحيی بن زيد د زوی پاڅون وو چې په جوزجان کې رامنځ ته شو. يحيی په ۱۲۶ سپوږميز/ ۷۴۴ ز کال کې له خپلو ۱۲۰ تنو ملگرو سره ووژل شو.

ابومسلم خراساني

عبدالرحمن چې ابومسلم يې لقب و، په ۱۰۰ سپوږميز/ ۷۱۹ ز کال د جوزجان په سفید نج کې زېږېدلی او د زید د زوی یحیی تر شهادت وروسته یې د امویانو پر ضد د پاڅون مشري په غاړه واخېسته او په ۱۲۹ سپوږميز/ ۷۴۷ ز کال کې یې د کوچني اختر په ورځ په سفید نج کې د امویانو بیرغ راکوز کړ او په ځای یې د عباسیانو جنډه چې تور رنګ يې درلود، پورته کړه.



ده د خلکو په مرسته د افغانستان ځینې نامتو ښارونه یو په بل پسې ونيول. ابومسلم په وروستیو کې اموي دولت ته ماتې ورکړه او په ۱۳۲ سپوږمیز/ ۷۵۰ ز کال کې یې خلافت د عباسیانو څانګې ته ولېږه، خو عباسي خلیفه منصور چې د خراسان د خلکو ترمنځ یې د ده له نفوذ څخه وېره درلوده، بالاخره هغه یې په ۱۳۷ق/ ۷۵۵ ز کې په یو چل سره وواژه. ابو مسلم په دې وخت کې ۳۸ کلن و.



د ابومسلم پاڅون له تورو جنېو سره

امير پولاد او امير کروړ

امير پولاد د افغانستان په مرکز کې د غور له اميرانو څخه و. ده هم کله چې واورېدل چې د افغانستان خلک د ابو مسلم خراساني پر شاوخوا راټول شوي، په عباسي نهضت کې يې گډون وکړ. امير کروړ د امير پولاد زوی و. ده هم په عباسي پاڅون کې د پام وړ برخه لرله. او زياتې برياوې يې ترلاسه کړې دي.

دی د پښتو ژبې یو ډېر پوه، لایق او پوخ شاعر هم و. ویل کېږي چې د اسلام له راتگ څخه وروسته لومړنۍ پښتو حماسي شعر ده ویلی دی.



په ټولگي کې فعالیت:

زده کوونکي دې په دوو الف او ب ډلو ووېشل شي. الف ډله دې د ابومسلم د پاڅون لاملونه څرگند کړي او د ب ډله دې له نقشي څخه په گټې اخیستنې سره د امویانو د خلافت د مرکز په لوري د ابومسلم او د هغه د پلویانو تگ لوري وټاکي.

پوښتني

- ۱- ولې د افغانستان خلکو د اموي خلافت ضد پاڅونونو څخه پلوي وکړه؟
- ۲- لاندې تش ځایونه په خپلو کتابچو کې ډک کړئ:
ابومسلم په وزېږېد او له دې څخه چې د پر ضد یې پاڅون وکړ. خلکو له هغه څخه پلوی وکړ.
- ۳- امیر پولاد او امیر کروړ د افغانستان په کوم ځای کې امارت درلود؟
- ۴- ستاسو په اند امیر پولاد او امیر کروړ ولې له عباسي پاڅون او نهضت څخه پلوی وکړ؟

د افغانستان حالت د عباسيانو په دورې کې



د عباسي کورنۍ په هکله څه معلومات لرئ؟ آیا خبر یاست چې هغوی د افغانستان د خلکو په ملاتړ خلافت ته ورسېدل.

عباسیان د اسلام د گران پیغمبر ﷺ تره (حضرت عباس رضی الله عنه ته منسوب دی او د قریشو له هاشمي خانګې څخه ګڼل کېږي. عباسي کورنۍ د لومړنۍ هجري پېړۍ څخه وروسته د سیاست ډګر ته ودانګل. کله چې د افغانستان د هغه وخت له ناآرامې وضعې څخه خبر شول، نو په ۱۰۹ سپوږمیز/ ۷۲۷ ز کال کې یې خپل داعیان او مبلغان زموږ هېواد ته راواستول.

د افغانستان یا د هغه وخت د خراسان خلکو چې د ځینو عربي واکمنانو د کړنو په وړاندې یې ښه نظر نه درلود، له عباسي غورځنګ څخه پلوی وکړ. عباسیان زموږ د خلکو د سرښندنو او مبارزو له امله په ۱۳۲ سپوږمیز/ ۷۵۱ زېږدیز کال کې خلافت ته ورسېدل. د عباسیانو د خلافت دوره ۵۲۳ کاله وه او په پای کې په ۶۵۶ سپوږمیز/ ۱۲۵۸ ز. کال کې د خلافت دغه لړۍ د مغولو په واسطه له منځه ولاړه.

برمکیان

برمکیان په اصل کې د یوه شخص چې برمک نومېده، له اولادې څخه دي. برمک د بلخ د نوبهار د زردبښتي اورتون یو موبد روحاني و. د دې کورنۍ نومیالی او ستر شخصیت خالد د برمک زوی دی چې د منصور عباسي د وزیر او سلاکار په توګه یې دنده ترسره کوله. له خالد څخه وروسته د ده زوی یحیی د دې کورنۍ یو پوه او د نفوذ خاوند بلل کېږي. دی د عباسي خلیفه مهدي له لوري د هارون الرشید د

ښوونې او روزنې لپاره د ښوونکي په توګه وګمارل شو.

ده وروسته بيا د هارون الرشيد د حکومت په دورې کې د عباسي خلافت ټولې چارې په خپل لاس کې ونيولې او له خپلو دوو زامنو سره يې هغوی ته کار کاوه. څه موده وروسته هارون الرشيد پر هغوی باندي بدګومان شو. په ۱۸۷ سپوږميز/ ۸۰۳ ز کال کې يې جعفر د يحيی زوی وواژه او په خپله يحيی او د ده کورنۍ يې بندي کړه. د برمکيانو ټول مالونه يې ضبط کړل. له دې پېښې وروسته برمکيانو څخه بل داسې ستر شخصيت راپورته نه شو.

په عباسي دورې کې کلتور او پوهنه

د عباسيانو په پېر (دورې) کې افغانستان د يوشمېر سترو شخصيتونو د ځلېدو کتونکي او شاهد و چې د علمي او ادبي آثارو په ليکلو سره يې خپل نومونه تل پاتې کړي دي. د ساري په ډول: محمد، احمد او حسن د موسی بن شاکر خراساني زامن چې په رياضياتو کې يې له ځانه کتابونه ليکلي دي. دغه راز ابومعشر جعفر بن محمد بلخي مشهور رياضي پوه چې ۱۲ کتابونه يې تاليف کړي دي، بشار بن برد تخارستاني چې په عربي شعر کې يې ډېر نوم وتلي و؛ ابوزيد احمد بن سهل بلخي يو ادیب، متکلم، فيلسوف او د جغرافيه پوه و، ابوزيد چې د جغرافيه او فلسفې په پوهنو کې يې کتابونه تاليف کړي دي، ابو محمد هاشم بن زيد سرواني چې د عربو د شعر په باره کې يې کتاب وليکه.



په بلخ کې د ابونصر پارسا جومات

په ټولګي کې فعاليت

زده کوونکي دې په ګډه، د عباسيانو په دوره کې د افغانستان د خلکو د مهمو خدمتونو په اړه خبرې اترې وکړي او هغه دې فهرست کړي.

پوښتنې


- ۱- لاندې تش ځايونه په خپلو کتابچو کې ډک کړئ:
عباسيانو د خلکو د په دليل زموږ په هېواد کې ځان ته د پښو د پل ځای وموند.
- ۲- د دې دورې د درې فرهنگي شخصيتونو نومونه واخلي.
- ۳- د نوبهار اورتون په دغو لاندې کومو ښارونو کې شتون درلود؟
الف کندهار ب هرات ج بلخ د کابل

د افغانستان د وگړو او عربو مسلمانو متقابلې اغېزې



ايا پوهېږئ چې افغانستان او اسلام يوه له بل سره ډېر مهم خدمتونه كړي دي؟

د اسلام په راتگ سره زموږ هېواد د خپل تاريخ په يوه نوي پړاو كې گام كېښود. اسلام زموږ خلكو يو نفري هويت وركړ او تر دې وروسته زموږ هېواد اسلامي هېواد وبلل شو. دغه نوى هويت زموږ د خلكو د لا ټينگ يووالي لامل وگرځېد، ځكه ټول قومونه او قبايل د يوه دين او يوې عقيدې او فكر خاوندان شول.



د اسلام دين هغه خنلپونه چې د پوهې د ترلاسه كولو په لارې كې يې شتون درلود، له منځه لري كړل او د پوهنې انحصار يې چې د ځواكمنو خلكو، شتمنو وگړو او حكم چلوونكو انسانانو په واك كې وو، له منځه يووړ. په همدې دليل علم او پوهنې وده وكړه، زموږ په هېواد كې د پوهانو او عالمانو شمېر زيات شو او ډېر شمېر خلكو د پوهې په برخه كې مهم خدمتونه وكړل.

له بله پلوه، زموږ د هېواد خلکو د اموي دورې د ځينو عربو واليانو د بې عدالتۍ په وړاندې پاڅون وکړ. او په عباسي نهضت کې د ابو مسلم خراساني تر مشرۍ لاندې راټول شول. دغه راز زموږ د هېواد وگړو د اسلام د خپرولو لپاره ډېرې سربښدنې او قربانۍ ورکړې او ختیځو سیمو ته یې اسلام خپور کړ.

لنډه دا چې د اسلام او افغانستان اغېزه یوه متقابلې اغېزه گڼل کېدای شي. اسلام دین زموږ خلکو ته یو نوی هويت ورکړ، خلکونه یې یووالی او وحدت ور ویاښه، د علم او پوهې دروازه یې پرانیستله. د افغانستان خلکو هم د پوهنیزو او کلتوري خدمتونو له لارې او دغه راز له سر او ځان څخه د تېرېدنې په ذریعه یې د اسلامي تمدن د پرمختیا مایې په ودانولو کې ښه او ډېره برخه واخېسته. په تېره بیا پوهانو په دې برخه کې ډېر کوشښونه او هڅې وکړې.



په مزار شریف کې د حضرت علي بن ابی طالب (رض) زیارت ځای

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د اسلام خدمتونه افغانستان ته او دویمه ډله دې اسلام ته د افغانستان خدمتونه څرگند کړي.

پوښتنې

- ۱- ستاسو په اند د اسلام ډېره مهمه اغېزه په افغانستان باندې څه وه؟
 - ۲- د اسلام له راتګ څخه وروسته، ولې زموږ په هېواد کې پوهان ډېر شول؟
 - ۳- ایا اسلام په دې بريالی شو چې زموږ خلک متحد او یو کړي؟ روښانه یې کړئ.
 - ۴- لاندې تش ځایونه په خپل کتابچو کې ډک کړئ.
- اسلام راغی ته یې بدلون ورکړ او مونږ ته یې راویاښه.



په هرات کې د اختيارالدين كلا

دويم څپرکي



د افغانستان خپلواک اسلامي حکومتونه

د افغانستان خپلواک اسلامي حکومتونه تر سرليک لاندې لوستونه شامل دي:

- ۱- طاهريان، صفاريان او سامانيان،
- ۲- غزنويان او سلجوقيان،
- ۳- غوريان او خوارزم شاهان،
- ۴- مغولان، تیموریان او د کرت کورنی.

د خپرکي موخې

- په دې خپرکي کې زده کوونکي له لاندې مطالبو او موضوعاتو سره آشنا کېږي.
- ۱- په افغانستان کې د خپلواکو سیمه ییزو اسلامي حکومتونو د جوړېدو له لارو چارو سره د زده کوونکو آشنا کېدل،
 - ۲- له هغو شخصیتونو سره چې د لومړي ځل لپاره یې د خپلواکۍ په لاره کې گامونه پورته کړل،
 - ۳- په افغانستان کې له اسلام څخه وروسته د اسلامي سیمه ییزو واکمنانو له لړیو سره د زده کوونکو بلدتیا،
 - ۴- د سیمه ییزو حاکمانو د کورنیو او پاچاهانو ترمنځ د اړیکو په څرنگوالي باندې د زده کوونکو آشنا کېدل،
 - ۵- په افغانستان باندې د چنگیز او تیمور د لښکرو د یرغل څرنگوالي او دغه راز د مغولو او کرت د اولادې ترمنځ د اړیکو د جوړېدو له څرنگوالي سره د زده کوونکو آشنا کول.



آيا پوهېږئ چې لومړني اسلامي خپلواک حکومتونه زموږ په هېواد کې جوړ شول؟

طاهريان

طاهر د حسين زوی په اصل کې د هرات د پوښنگ او يا اوسني زنده جان له وگړو څخه و. دی په ۱۵۹ سپوږميز / ۷۷۶ ز کال کې زېږېدلی دی.

طاهر د ځوانۍ له پيل څخه د هېواد په ټولنيزو او سياسي چارو کې گډون کاوه. ده د دوو عباسي وروڼو له منځه د مامون الرشيد پلوي کوله او په ۱۹۵ سپوږميز / ۸۱۱ ز کال کې يې امين وواژه.

له دې وروسته مامون الرشيد د مسلمانانو خليفه شو. طاهر د خليفه له لوري د خراسان د واکمن په توگه وگمارل شو او د ۲۰۷ سپوږميز / ۸۲۲ ز کال د جمعې په ورځ منبر ته لاړ او د خليفه نوم يې له خطبې څخه وغورځاوه او خپله خپلواکي يې اعلان کړه، خو د همدغې ورځې په سبا هغه ووژل شو. له طاهر څخه وروسته د ده زامنو ۵۵ کاله د افغانستان په ځينو برخو باندې واکمني وکړه.

د دې کورنۍ وروستنی تن محمد نومېده چې په ۲۵۹ سپوږميز / ۸۷۳ ز کال کې د ليث صفاري د زوی يعقوب صفاري له خوا ونيول شو او د سيستان په بندتون (زندان) کې مړ شو.


صفاریان

د دې کورنۍ بنسټ ایښودونکی او پیلوونکی یعقوب صفاري د لیث صفاري زوی دی. دی د سیستان له خلکو څخه و. په ۲۰۷ سپوږمیز / ۸۲۲ ز کال کې د افغانستان په سوېل لوېدیځې سیمې کې وزېږېد. پلار یې د مسگري دنده درلوده. له همدې امله یعقوب او د ده وروڼو عمرو، علي او طاهر ته صفاریان ویل کېږي.

یعقوب په ځوانۍ کې د عیارانو له ډلې سره ملگری شو. دی په دې ډلې کې د مشرتابه رتبه ته ورسېد. یعقوب صفاري د عیارانو په مرسته د سیستان بېلابېل ښارونه ونیول، خو د سیستان د خلکو رسمي بیعت له ده سره د ۲۴۷ سپوږمیز / ۸۶۱ ز کال د محرم د میاشتې په پنځه ویشتمه ورځ وشو، له دې وروسته یعقوب له زنبیل شاه سره جگړې پیل کړې چې د دې جگړو په پایله کې زموږ د هېواد رتبه او مهمې سیمې د یعقوب لښکرو وینولې، دغه راز د طاهریانو د کورنۍ وروستی واکمن محمد هم بندي شو.

یعقوب صفاري چې په ځان کې یې د توان او ځواک احساس کاوه، په ۲۶۲ سپوږمیز / ۸۶۷ ز کال کې د عباسي خلافت د پلازمېنې (مرکز) د بغداد د ادارې غوښتونکی شو چې په پایله کې داکار له عباسي خلیفه معتمد بالله سره په جگړه واوښت، خو یعقوب ماته وخوړه او په شا شو.

یعقوب په ۲۶۵ سپوږمیز / ۸۷۹ ز کال کې مړ شو او له ده څخه وروسته دده ورور عمرو پاچا شو. صفاري عمرو چې سامانیان یې خپل رقیبان گڼل، په ۲۸۷ سپوږمیز / ۹۰۰ میلادي کال کې له هغوی سره جگړې ته ورغی، خو بلخ ته نژدې یوې سیمې کې یې ماتې وخوړه او د اسماعیل ساماني له خوا بندي شو. له دې څخه وروسته، صفاري حکومت په محدوده توګه تر ۳۰۰ سپوږمیز / ۹۱۳ ز کال پورې په سیستان کې دوام درلود.



سامانیان

سامانیان د یوه شخص چې سامان نومېده له اولادې څخه گڼل کېږي. سامان د بلخ له خلکو څخه و چې د امویانو د خلافت پر مهال مسلمان شوی و. د ده زامن په حکومتي دفترونو کې رتو او مهمو دندو ته ورسېدل. د سامانیانو د حکومت بنسټ ایښودونکی اسماعیل ساماني دی.

امیر اسماعیل اته کاله ټولواکي وکړه. د بخارا ښار یې خپله پلازمېنه وټاکله او ودان یې کړ. د امیر اسماعیل له مړینې وروسته، د ده زوی احمد او تر هغه وروسته نصر ټولواکي ته ورسېد، د نصر د واکمنۍ په دوران کې د سامانیانو دولت ډېر ښه وځلېد. خپل اوج او لوړې پورې ته ورسېد. ځکه د ده په زمانه کې ډېر شمېر پوهان د سامانیانو په دربار کې سره راغونډ شول.

ساماني حکومت په لومړي سر کې ښه نظم او ښه اداره درلوده، خو له هغه څخه وروسته چې سیمه ییزو واکمنانو ځواک ترلاسه کړ، دغه حکومت له یولې ستونزو سره مخامخ شو. یو له دغو محلي امیرانو څخه الپ تگین نومېده چې د سامانیانو له اوامرو څخه یې سر وغړاوه. ده د افغانستان

د سامانیانو دولت



په شمال د خلم په سیمه کې ساماني ځواکونو ته ماتې ورکړه او له هماغه ځايه يې له خپلو پلويانو سره يوځای په ۳۵۱ سپوږميز / ۹۶۲ ز کال په غزني کې د يوه نوي حکومت د بنسټ ډبره کېښوده.



د بخارا په ښار کې د ساماني امير اسماعيل قبر

په ټولگي کې فعاليت

زده کوونکي دې په ډله ييزه توگه د سامانيانو د حکومت په راپرځېدو او بېواکه کېدو باندې يو له بل سره خبرې اترې وکړي.

پوښتنې

- ۱- طاهر د کوم ځای و او څرنگه حکومتي لوړو پوړيو ته ورسېد؟
- ۲- طاهر ولې د عباسي خليفه نوم له خطبې څخه لرې کړ؟
- ۳- په لومړي سر کې کومې ډلې له يعقوب ليث صفاري څخه پلوی وکړ؟
- ۴- ولې د بغداد له عباسي خليفه سره، د يعقوب ليث صفاري اړيکې وړانې شوې؟
- ۵- د سامانيانو پلازمېنه په کوم ځای کې موقعيت درلود؟
- ۶- دغه تش ځايونه په خپلو کتابچو کې ډک کړئ. د سامانيانو مهم ټولواک نومېده او د هغه په دربار کې سره راټول شوي وو.
- ۷- ستاسو په اند د ساماني دولت د حالت د خرابېدو لامل څه و؟

غزنيان او سلجوقيان



ايا پوهېرئ چې غزنويانو او سلجوقيانو په افغانستان كې څواكمن حكومتونه رامنځ ته كړل؟

د غزنويانو د لړۍ بنسټ ايښودونكی الپ تگين دی. هغه د سامانيانو په دربار كې له تركي توكمه اميرانو او سردارانو څخه يو تن و، خو د غزنويانو حكومت د سبكتگين په واسطه رامنځ ته شو. دی د الپ تگين زوم و او د غزني له ټولواك (لويك) څخه يې په جگړه كې بريا ترلاسه كړه. همدارنگه سبكتگين د غزنويانو د حكومت لمن د هند تر جيبال پورې وغزوله، له ده څخه وروسته د هغه زوی سلطان محمود غزنوي ټولواك شو. ده په لومړي سر كې دننه په افغانستان كې خپل حكومت ټينگ كړ او وروسته يې بيا د هند په لوري د عسكري سوقياتو په مټ د خپل حكومت لمن تر هغو سيمو پورې وغزوله. سلطان محمود غزنوي په دغو سوقياتو كې ډېر غنيمتونو ترلاسه كړل او هغه يې غزني ولايت ته ولږدول. په دغو غنيمتونو سره د غزني ښار څه نا څه ودان شو. په دغه ځای كې ډېر پوهان او شاعران، لکه: ابوريحان البيروني، ابومنصور دقيقي، فرخي سيستاني او عصري بلخي سره راغونډ شوي وو.

له سلطان محمود څخه وروسته غزنويان

سلطان محمود غزنوي په ۴۲۱ سپوږميز / ۱۰۳۰ ز کال کې مړ شو، له ده څخه وروسته د هغه زوی مسعود ټولواکي ته ورسېد. سلطان مسعود د خپل پلار په شان پوهه او ذکاوت نه درلود، ځکه له هغه څخه د غزنوي حکومت سرداران ناهيلي شول او د ده له پلوی څخه يې لاس واخيست. په همدې حال کې په مرکزي آسيا کې يو بل ترک توکم ځواک رامنځ ته شو. دغه ځواک سلجوقيان وو چې د مرو، نيشاپور او هرات تر نيولو وروسته له غزنويانو سره جگړې ته تيار شول. د دواړو لوريو ترمنځ په ۴۳۱ سپوږميز / ۱۰۴۰ ز کال سرخس ته نژدې د دندان قان په سيمه کې جگړه پېښه شوه چې په پايله کې سلطان مسعود غزنوي ماتې وخوړه او هندوستان ته وتښتېد. له دې څخه وروسته د غزنويانو کمزوری حکومت ۱۳۰ کاله دوام وکړ، خو سيمه يې ډېره محدوده وه او بالاخره دغه لړۍ د غوري شاهانو (ټولواکانو) په لاس له منځه لاړه.



د غزني بالاحصار

سلجوقیان

سلجوقیان هم د ترکمنانو له توکم څخه شمېرل کېږي. د سلجوقي ترکمنانو نیکه سلجوق نومېده. ده څلور زامن درلودل، د ده یو زوی د اسرائیل په نامه د سلطان محمود غزنوي له خوا ونيول شو. د هندوستان په کالنجر کې تر ۷ کلونو بندیتوب څخه وروسته هملته مړ شو. دغه کار د غزنویانو او سلجوقیانو تر منځ د دښمنۍ لامل وگرځېد. د سلجوقیانو د لړۍ بنسټ اېښودونکی د سلجوق لمسی طغرل بیگ دی. ده د دندان قان په جگړه کې سلطان مسعود غزنوي ته ماتې ورکړه، رب او مهم ولایتونه یې لکه: ماوراءالنهر، ایران او افغانستان یې ونيول. له طغرل بیگ څخه وروسته دده وراره الپ ارسلان واکمنی ته ورسېد. ده د ملازجرد په جگړه کې رومیانو ته ماتې ورکړه او کوچنی آسیا یې ونيوله. د ده زوی ملکشاه هم په ختیځ کې تر چین او په لوېدیځ کې د مدیترانې تر سمندرګي پورې وړاندې تګ وکړ.

د سلجوقیانو را پرځېدل

د سلجوقیانو پراخ هېواد هم د سلجوقي شهزادګانو تر منځ ووېشل شو. شهزادګانو د خپلو وزیرانو په مرسته چې اتابک نومېدل، د حکومت چارې پرمخ بېولې. همدا کار د دې لامل وگرځېد څو دغه سلجوقي پراخ هېواد ټوټې ټوټې شي چې په پایله کې نورې لړۍ، لکه: خوارزم شاهان، قراختایان او غوریان رامنځ ته شول او د سلجوقي ستر هېواد سیمې یې ونيولې.



د سلجوقیانو د واکمنۍ سیمې نقشه

د سلجوقیانو ستر خدمت

یو له هغو سترو خدمتونو څخه چې سلجوقیانو زموږ د هېواد کلتور او تمدن ته وکړ، دا و چې دوی فارسي ادب او فرهنگ ته پاملرنه کړه. فارسي ادب او فرهنگ د سلجوقیانو له لارې عراق، آذربایجان او کوچنۍ اسیا ته ولېږدېده. هغوی د معمارۍ په برخې کې هم زموږ هېواد ته څه ناڅه خدمتونه وکړل. د سلجوقیانو په زمانې کې د جوزجان په سرپل کې د امام خورد زیارت جوړ شو

او همدارنگه د بلخ په دولت آباد کې یو منار تزئین وموند. همدارنگه د بلخ په لوېدیځه برخه کې د بابا حاتم زیارت جوړ شو.



د سلجوقي د دورې یو اثر

په ټولګي کې فعالیت

زده کوونکي دې په دوو ډلو ووېشل شي، یوه ډله دې د غزني د پرمختګ او دغه راز د غزنویانو په دورې کې د فارسي ژبې او کلتور د پالنې لامل وڅېړي او دوېمه ډله دې د سلجوقیانو په دورې کې د فارسي ژبې او ادب د غورېدو لامل څرګند کړي.

پوښتنې

۱. غزنویان او سلجوقیان له کوم توکم څخه و؟
 ۲. ولې غزنوي حکومت په دې بريالی نه شو خو د سلجوقیانو په وړاندې مقاومت وکړي؟
 ۳. د غزنویانو او سلجوقیانو ترمنځ د جګړې لامل څه و؟
 ۴. د سلجوقیانو د دوو مهمو ټولوکانو نومونه واخلئ.
 ۵. لاندې تش ځایونه په خپلو کتابچو کې ډک کړئ.
- د سلجوقیانو پراخه هېواد ترمخ ووېشل شو او په همدې هغوی..... شول.

غوريان او خوارزم شاهان



د هند سمندر د سلطان غياث الدين او سلطان شهاب الدين غوري په زمانه کې د افغانستان د غوريانو د امپراتورۍ سرحدات

ايا پوهېږئ چې غوري کورنۍ زموږ د هېواد ډېره لرغونې او پخوانۍ کورنۍ ده او آيا خبر ياست چې خوارزم شاهان په افغانستان کې د اسلامي سيمه ييزو حکومتونو د لړۍ وروستنی حکومت و؟

غوريان

غوريان د غور يوه ډېره لرغونې او پخوانۍ کورنۍ ده. د دوی ستر نيکه ملک شنسب نومېده. ده د اسلام د څلورم خليفه حضرت علي عليه السلام د خلافت په دورې کې اسلام ومانه او د غور د حکومت فرمان يې ور څخه ترلاسه کړ. غوريان د نبي کریم صلى الله عليه وآله وسلم کورنۍ بني هاشم ته ډېر وفاداره وو، ځکه خو يې په عباسي پاخون کې هم بڼه ډېره ونډه واخيسته. امير پولاد او امير کروړ د همدې کورنۍ بچيان وو. امير محمد سوري هم د غوري کورنۍ له شاهانو څخه دی. ده هم د سلطان محمود غزنوي د نا آراميو په وړاندې پوره ټينگار وکړ، خو په پای کې د هغه له خوا بندي شو. له دې څخه وروسته غوريان د غزنويانو تر سلطې لاندې ورغلل. کله چې د سلجوقيانو حکومت رامنځ ته شو، نو غوريانو له هغوی سره هم د واکمنۍ اړيکې درلودې. سلطان غياث الدين غوري او د هغه ورور سلطان شهاب الدين غوري د غوريانو د حکومت لړۍ تر هند پورې و غزوله. سلطان شهاب الدين غوري په ۶۰۲ سپوږميز/ ۱۲۰۶ ز کال کې لاهور ته نژدې په يوې سېمې کې د هندوانو په واسطه ووژل شو. له هغه څخه وروسته غوري لښکرې د ستنېدو په وخت د خپه قومونو او قبایلو له خوا لوټ شوې. خوارزم شاهانو د دوی له ضعف او کمزورتيا څخه گټه واخيسته او پر افغانستان باندې واکمنان شول.

خوارزم شاهان

خوارزم شاهان په ماوراءالنهر کې د خوارزم له بناړه را پاڅېدل. ويل کېږي چې د خوارزم لومړنی امير انوشنگين غرجه نومېده. ده د غرجستانو يا اوسني هزاره جاتوله اوسېدونکو څخه و، خو لومړنی شخص چې خوارزم شاه ونومول شو، د ده زوی قطب الدين محمد و.

د دې کورنۍ نوميالی ټولواک علاوالدين تکش نومېده. ده وروستنی سلجوقي ټولواک طغرل بېگ وواژه او د ايران زياتې سېمې او د افغانستان ځينې سېمې يې ونيولې. د ده زوی علاؤالدين محمد تر ۶۱۲ سپوږميز / ۱۲۱۶ ز کاله پورې غوري دولت له منځه يووړ. د ده هېواد په هند کې ترسند او په لوېديځ کې تر عراق پورې پراخ و. د مغلو په را منځ ته کېدو سره علاؤالدين محمد له ډېرو سترو ستونزو سره مخامخ شو، په ۶۱۷ سپوږميز / ۱۲۲۱ ز کال کې يې له مغولو څخه ماتې وخوړه او د ايران په لوري وتبښتيد او په پای کې د مازندران د لوی سيند يوې ټاپو وزمې کې يې ځان پټ کړ او هملته مړ شو. د ده زوی جلال الدين محمد چې د مغولو په وړاندې يې د جگړې زيات ټينگار کاوه، په ۶۲۷ سپوږميز / ۱۳۳۰ ز کال کې د کردانو له خوا ووژل شو په دې توگه خوارزمي حکومت په بشپړه توگه له منځه ولاړ.



د خوارزم شاهي دولت بيرغ


په ټولگي کې فعاليت

زده کوونکي دې په دوو ډلو ووېشل شي او د نقشې په واسطه دې لومړۍ ډله د غوريانو او دويمه ډله دې د خوارزم شاهانو د راپاڅېدلو ځايونه وښيي.

پوښتنې

۱. د غوريانو د اسلام راوړنې مخينه (سابقه) څه وخت ته رسېږي؟
۲. د غوريانو د مهمو پاچاهانو او ټولواکانو نومونه واخلئ.
۳. خوارزم شاهان د کومو کسانو له خوا نسکور شول؟ د تش ځايونه په خپلو کتابچو کې ډک کړي.
۴. سلطان محمود غزنوي په يرغل وکړ او د هغه په لاس بندي شو.

مغولان، تېموريان او د کړت اولاده



آيا پوهېږئ چې مغولانو زموږ هېواد په خاورو او وینو لیت پیت کړ؟ آيا پوهېږئ چې د کړت اولادې د مغولانو په زمانې کې حکومت جوړ کړ؟ او آيا پوهېږئ چې تېموريانو هم زموږ د هېواد په ځینو برخو حکومت کړی دی؟

مغول

مغول له مهمو آسیایي قومونو څخه دي. د دوی سیمه مغولستان د ترکستان او چین ترمنځ پرته ده. د دې خلکو د ژوند بڼه قبایلي وه او تل له یوه ځایه بل ځای ته کډل.

مغولي قبایلو په ۶۰۲ سپوږمیز / ۱۲۰۶ ز کال د یوې لویې جرگې په ترڅ کې تموچین د خپل لارښود په توگه وټاکه او هغه ته یې د چنگیز خان لقب ورکړ. ده مغولي قومونه او قبایلي لانورې هم سره یو کړې او د خپلو خلکو د لابنه نظم او ثبات لپاره یې د "یاسا" تر سرلیک لاندې د مقرراتو یوه ټولگه جوړه کړه.

د مغولو یرغل

چنگیز خان په لومړي سر کې د ماوراءالنهر په ښارونو بریدونه وکړل او په ۶۱۶ سپوږمیز / ۱۲۲۰ ز کال کې یې د اترار ښار ونیو، په دې ښار کې تر دې مخکې یو مغولي سوداگریز کاروان د دغه ښار د حاکم له خوا لوټ شوی و.

د بخارا، سمرقند، خوارزم او مروه ښارونه هم د مغولو لاس ته ورغلل او د دغو ځایونو په زرگونو خلک ووژل شول. چنگیز خان د دغو ځایونو تر نیولو وروسته، زموږ پر هېواد باندې یرغل وکړ چې له امله یې د هرات، بامیان، غزني او کابل ښارونه وران شول او خلک یې ووژل شول. له دې وروسته، زموږ په هېواد کې یوه ډېره تیاره تاریخي دوره پیل شوه. چنگیز په ۶۲۲ سپوږمیز ۱۲۲۵ ز کال مغولستان ته ستون او هم هلته مړ شو.

په ۶۵۱ سپوږمیز/ ۱۲۵۳ ز کال یو ځل بیا هلاکو خان د اسلامي نړۍ پر ضد لښکر راووبست او په ۶۵۶ سپوږمیز/ ۱۲۵۸ ز کال کې یې د بغداد ښار ونیوه او عباسي خلیفه یې وواژه.

د کرت کورنۍ

ځینې تاریخ پوهان د کرت کورنۍ د غوري د سلسلې او شمېر یې د سلجوقي ترکمنانو له کورنۍ څخه گڼي. په هرات کې د دې کورنۍ لومړنی بنسټ اېښودونکی ملک شمس الدین کرت دی. ده له مغولو سره د روغې جوړې سیاست ته مخه کړه او مغولو ته د رېښتیني خدمت په بدل کې چې ملک شمس الدین هغوی ته وکړ، زموږ د هېواد په مهمو ښارونو باندې د حکومت کولو فرمان یې له مغولو څخه ترلاسه کړ. ده په هرات، کندهار، کابل، بټ، هزاره جات، سند او هند باندې حکومت کاوه. د ده ځایناستو هم له مغولو سره د همکارۍ کولو سیاست ته ادامه ورکړه. په پای کې د کرت کورنۍ د تیمور له خوا له منځه ولاړه.

د ال کرت دولت



تیمور

تیمور هم د چنگیز کورنی پورې تراو لري. دی د سمرقند د سوېل په (شهر سبز) یا شنه ښار کې وزېږېد. تیمور په لومړي سر کې منځنی آسیا ځان ته تابع کړه او د سمرقند ښار یې خپله پلازمېنه وټاکله. په دې وخت کې زموږ په هېواد کې پیاوړي حکومت شتون نه درلود، ځکه خو تیمور په اسانۍ سره وکولی شو چې هغه تر خپلې ولکې لاندې راولي. ده همدارنگه، ایران، د هند ځینې برخې، روسیه او د عثماني دولت ځمکې ونيولې، خو چې کله یې د چین د نیولو تکل وکړ، مړ شو.

د هرات تیموریان

کله چې په ۸۰۷ سپوږمیز / ۱۴۰۴ ز کال کې تیمور مړ شو، نو ورسره سم د ده پراخه امپراتوري هم ټوټې ټوټې شوه. د ده زامن او لمسیان په خپلو منځو کې په شخړو لگیا شول. د تیمور کوچني زوی شاهرخ مرزا د خراسان حکومت تر لاسه کړ. ده د خپل حکومت پلازمېنه د هرات ښار وټاکه او ۴۳ کاله یې حکومت وکړ. د تیمور په لمسیانو کې سلطان حسین بایقرا یو ډېر مهم شخصیت و. ده درې دیرش کاله حکومت وکړ. دهغه د حکومت په زمانه کې هرات د خپلې ودې، پرمختیا او غوړېدو په ډېرې لوړې پورې کې ځای درلود. په هرات کې ډېر پوهان، متفکرین او صنعت کاران او د هنر خاوندان سره راټول شول او ډېر ادبي او هنري آثار یې رامنځ ته کړل.



په همدې وخت کې پېژندل شوي انځورگران، لکه: کمال الدين بهزاد، قاسم علي او د تصوف له مشرانو څخه سيد قاسم انوار، عبدالرحمان جامي، علي شېرنوايي او يو شمېر نورو خپل آثار ټولنې ته وړاندې کړل.




د هرات جامع جومات

په ټولگي کې فعاليت:

زده کوونکي دې په دوو ډلو ووېشل شي. د الف ډله دې له جغرافيايي نقشې څخه په گټې اخیستنې سره د مغولستان هېواد معلوم او د ب ډله دې زموږ د هېواد هغه ولايتونه چې د چنگيز د يرغل پر مهال د مغولو تر ولکې لاندې راغللي وو، په گوته کړي.

پوښتنې

۱. د مغولو د ژوند بڼه څرنگه وه؟
۲. د چنگيز د مقررې ټولگه څه نومېده او ولې يې جوړه کړې وه؟
۳. د ال کرت سياست د مغولو په وړاندې څرنگه و؟ روښانه يې کړئ.
۴. د هرات د تیموریانو د دورې د پوهې او کلتور ډگر د درېو تنو د نامتو لویانو نومونه واخلي.
۵. عباسی خلیفه د کوم شخص په واسطه ووژل شو؟



درېم څپرکی



د کندهار له پاڅون څخه مخکې د افغانستان او ګاونډیو هېوادونو اړیکې

لاندې درسونه لري.

۱. د ماوراءالنهر شیبیان او استراخانیان،

۲. د هند بابریان،

۳. د ایران صفویان.

د خپرکي موخې

د گاونډيو هېوادونو د واکمنو لړيو سره د زده کوونکو آشنا کول، لکه:
د ماوراءالنهر شيبانيان او استراخانيان،
د هند بابران،
د ايران صفويان،
له- افغانانو سره د نوموړو لړيو د اړيکو له څرنگوالي سره د زده کوونکو آشنا کول.



په هند کې د اسلامي معمارۍ يوه بېلگه



ایا پوهپرئ چې ازبک شیبانیانو او استراخانیانو ولې د افغانستان شمالي سیمې ترخپل یرغل او ولکې لاندې راوستې وې؟
په دې لوست کې به له لاندې موضوعاتو سره آشنا شئ.

شیبانیان

د شیبانیانو د حکومت بنسټ اېښودونکی محمدخان شیباني دی. هغه ادعا کوله چې د چنگېز د زوی جوجي له اولادې څخه دی. شیبانیانو په لسمې هجري پېړۍ کې ماورالنهر ته کایه وکړه او په ۹۰۶ سپوږمیز / ۱۵۰۱ ز کال کې یې د یوه سیمه ییز حکومت بنسټ کېښود. ده همدا چې په منځنۍ آسیا کې خپلې د واکمنۍ ستنې ټینګې کړې، نو په ۹۱۲ سپوږمیز / ۱۵۰۶ میلادي کال کې د آمو له سیند څخه را پورې ووت او زموږ د هېواد شمالي او لوېدیځې سیمې یې له بلخ څخه بیا تر هرات پورې ونیولې.


د سیستان او کندهار واکمنانو د خپلې تسلیمۍ خبر ور واستاوه، خو د گرمسیر او زمین داوړ خلک تر اخره تسلیم نشول او خپل مقاومت ته یې دوام ورکړ.

محمدخان شیباني په ۹۱۶ سپوږمیز / ۱۵۱۰ ز کال کې له شاه اسماعیل صفوي سره په جګړه کې ووژل شو. له ده وروسته ازبکان یې سیکه شول او بېرته یې ماورالنهر ته شاته تګ وکړ، خو پر افغانستان یې له یرغلونو څخه لاس وانه خیست. د شیبانیانو حکومت تر ۱۰۰۷ سپوږمیز / ۱۵۹۹ ز کاله پورې وغځید. پلازمېنه یې ډېر وختونه سمرقند او کله هم بخارا وو.

استراخانيان

استراخانيان د ازيكانو له توکم څخه شمېرل کېږي. دوی هم هڅه وکړه چې په افغانستان کې خپل نفوذ او واک ته پراختيا ورکړي. استراخانيانو په ځانگړي توگه د افغانستان د تخار ولايت تر خپلې ادارې او کنټرول لاندې راوستی و او له هغه ځايه يې د هرات او بلخ په لوري يرغلونه کول. د دوی د دغو ناآراميو او يرغلونو له امله زموږ ډېر شمېر خلکو خپل ځانونه له لاسه ورکړل.

ازبک استراخاني حکومت له ۱۰۰۷ نه تر ۱۱۶۷ سپوږميز / ۱۵۹۹ تر ۱۷۵۴ ز کاله پورې دوام وکړ. د دوی ځينو ټولو اکانو د بلخ ښار خپله پلازمېنه ټاکلې وه. په تېره د محمد خان او سبحان قلي خان په دورو کې کلتوري وضعې ته ښه پاملرنه شوې وه او دغه ښار ته ليکوالو او شاعرانو مخه کړې وه.



په ټولگي کې فعاليت

زده کوونکی دې د نقشې پرمخ د سمرقند او بخارا ښارونه وښيي او د افغانستان پر شمال باندې دې د شيبانيانو او استراخانيانو د احتمالي يرغل تگ لوری وښيي.

پوښتنې

۱. ازبکو شيبانيانو چېرته ژوند کاوه. او څرنگه يې ماورالنهر او افغانستان ته لاره وموندله؟
 ۲. محمدخان په اصل کې د کوم شخص له اولادې څخه شمېرل کېږي؟
 ۳. تش ځايونه په خپلو کتابچو کې ډک کړئ:
- د او د دوی سيمې ازيکانو ته تسليمې نه شوې او تر پايه يې ټينگار وکړ. د بلخ کلتوري حالت د او د واکمنۍ په دورو کې ښه شو او ډېرو شاعرانو او ليکوالانو دغه ښار ته مخه کړه.
- استراخانيانو معمولاً له د ولايت څخه د هرات او بلخ په لور يرغلونه کول.



تاج محل

آيا خبر ياست چې بابريانو په هند کې څه ډول موقعيت درلود؟ له افغانانو سره د بابريانو د اړيکو په اړوند څه معلومات لرئ؟

بابريانو


د بابريانو د لړۍ بنسټ اېښودونکی **ظهیرالدین محمد بابر** دی. د ده نسب **تیمور گورکان** ته رسېږي. **ظهیرالدین محمد بابر** هم د مغولانو له ډلې څخه شمېرل کېده. له همدې کبله د هغوی لړۍ په هند کې په بابريانو، گورکانیانو او مغولو مشهوره شوې ده.

ظهیرالدین محمد بابر په ۸۸۸ سپوږمیز/ ۱۴۸۳ ز کال د **ازبکستان** په **اندیجان** کې زېږېدلی دی. په ۱۲ کلنۍ کې د **فرغانې** سېمې د امیر په توگه وگمارل شو. ده په ۹۰۶ سپوږمیز/ ۱۵۰۱ ز کال کې د **سمرقند** ښار ونيوه. خو شیباني ازبکانو دی له منځنۍ آسیا څخه تېښتې ته اړ کړ، ځکه خو **بابر کابل** ته مخه کړه او دغه ښار یې په ۹۱۰ سپوږمیز/ ۱۵۰۴ ز کال خپله پلازمېنه وټاکه او څو کاله وروسته یې کندهار هم ونيوه. **بابر شاه** په ۹۳۲ سپوږمیز/ ۱۵۲۶ ز کال د هندوستان په لور لښکرې وځوځولې. ده په هندوستان کې **افغاني لودي** دولت له منځه یو وړ او خپل سلطنت یې اعلان کړ.

بابر پر کابل مین و او دلته یې ځینې ماڼۍ و دانې کړې. ده له مړینې څخه د مخه وصیت کړی و. چې دی د کابل په یوه بڼ کې خاورو ته وسپارل شي. هغه همدا اوس د کابل د بابر په بڼ کې ښخ دی.

د بابر زمان

له بابر څخه وروسته د ده زوی همایون پاچا شو، خو د ده ورور کامران میروزا او دغه راز سوري شېرشاه یې پر وړاندې راپورته شول. ځکه نو همایون له هند څخه وتښتېد او ایرانی صفویانو ته یې پناه یو وره. ده یو ځل بیا د صفویانو په مرسته د افغانستان ځینې سیمې، پنجاب او د هند ډهلی ونيوه.



جلال الدین محمد اکبر

د همایون زوی جلال الدین اکبر نومېده او د هغه د حکومت په دوران کې د هند بابرانو ډېر پرمختګ او وده وکړه. په دې وخت کې په پیر روښان باندې معروف، د بایزید انصاري تر مشرۍ لاندې د افغانانو او گورکاني دولت ترمنځ یو لړ زورورې شخړې رامنځ ته شوې د دغو نښتو په ترڅ کې بایزید انصاري ووژل شو، خو د روښانیانو خوځښت د نورو ۶۵ کالو لپاره د پښتونخوا په ځمکو کې دوام وکړ. له جلال الدین اکبر څخه وروسته د ده زوی جهانگیر د هندوستان- پاچا شو. ده د خپل حکومت په وروستیو کلونو کې په کابل کې ژوند کاوه، خو د هغه زوی شاه جهان په ۱۰۶۷ سپوږمیز/ ۱۶۵۷ ز کال کې د کندهار او بلخ په لوري لښکرې و خوزولې او غوښتل یې چې دغه دوه ښارونه فتح کړي، خو ناکام شو.

اورنگ زیب هم چې له شاه جهان څخه وروسته د بابرانو د کورنۍ پاچا شو. د افغانانو له نهضت او پاڅون سره مخامخ شو. د دغه پاڅون او نهضت مشري د خوشحال خان خټک په غاړه وه. دی د پښتو ژبې د نظم او نثر د ډگر ډېر پیاوړی او نامتو شاعر او لیکوال دی. خوشحال خان خلور نیم کاله د اورنگ زیب په زندان کې تېر کړل.

د هند بابرانو د حکومت کمزورتیا د اورنگ زیب له زمانې څخه پیل شوه. په ۱۱۲۴ سپوږمیز/ ۱۷۱۲ ز کال کې د دې کورنۍ د حکومتونو لړۍ ختمه شوه. له دې وروسته سیمه ییز حکومتونه د گورکانیانو په نامه په هند کې پاتې شول. که څه هم نوموړي حکومتونه د نادر شاه افشار او ابدالي احمد شاه بابا له خوا کمزوري شول، خو په پای کې د گورکانیانو پاتې شوني په ۱۸۳۹ ز کال د بریتانیا د ختیځ هند د کمپنۍ تر ملاتړ لاندې راغلل. د نوموړې کمپنۍ نفوذ د جهانگیر پاچا له زمانې څخه په هند کې پیل شوی و.



خوشحال خان خټک



بایزید انصاري (پیر روښان)

د کلتور او تمدن څرنګوالی

د بابر یانو په زمانې کې د هندوستان کلتور او تمدن وغوړېد. فارسي دري د حکومت رسمي ژبه شوه. پرمین بڼه، و دانی، او مانې گانې، لکه تاج محل او داسې نور ځایونه آثار رامنځ ته کړای شول، خو گورګانیانو افغانستان ته ډېره پاملرنه نه درلوده، ځکه نو څه د یادونې وړ ارزښتناک او له برمه ډک آثار یې جوړ نه کړل، خو سره له دې ځینې آثار په دې وخت کې منځ ته راغلل. د بېلګې په ډول:



یه کابل ښار کې د بابر شاه مقبره

د کندهار په سرپوزې کې د چهل زینې طاق (پیش طاق) چې د بابر شاه په امر جوړ شو، دغه راز په کندهار، د کابل استالف، شمالي او ختیځو برخو کې ځینې بڼونه لکه: د عالم گنج بڼ، د شهرار بڼ، دلکشا بڼ، د بابر بڼ، د بگرامي بڼ او د کوکب بڼ جوړ شول.

په ټولګی کې فعالیت

زده کوونکی دې له نقشي څخه په گټې اخیستنې سره هغه سیمې وښيي چې هلته د هند د کورګانیانو آثار پاتې دي.

پوښتنې

- ټولوک بابر چېرته وزېږېد او چېرته خاوروته وسپارل شو؟
- خوشحال خان خټک په هند کې له کوم مغولي ټولوک سره شخړه درلوده؟
- لاندې تش ځایونه په خپلو کتابچو کې ډک کړئ:
بابر شاه په افغانستان کې د په ښار مین و.
بایزید انصاري (پیرروښان) د افغانانو د لارښود وو او د
..... په ضد یې پاڅون وکړ؟
- ټولوک همایون د لاندې یا دو شوو کومو کسانو له خوا ماتې وخوړه او ایران ته یې وتښتید.
الف: بایزید انصاري.
ب: جلال الدین اکبر
ج: کامران میرزا او خوشحال خان خټک
د: شیر شاه سوري

له ټولګی څخه بهر فعالیت

زده کوونکي دې د مشرانو په مرسته په هند کې د بابر یانو د آثارو فهرست جوړ او په راتلونکي درسي ساعت کې دې نورو ته ووايي.

د ايران صفويان



آيا پوهېرئ چې د ايران صفويان، د ازبکو شيبانيانو او د هند د بابرانو پياوړي رقيبان وو؟

صفويان په اصل کې **شيخ صفي الدين اردبيلي** ته منسوب دی چې د تصوف له مشايخو او پيرانو څخه و. ده په اتمې پېړۍ کې ژوند کاوه. گورکاني تيمور هم د ده له مريدانو څخه شمېرل کېده. د صفوي لړۍ د حکومت بنسټ په ايران کې **شاه اسماعيل صفوي** کېښود. دی د شيخ صفي الدين اردبيلي له اولادې څخه و. اسماعيل چې کله د خپل حکومت ستنې ټينگې کړې، نو ورسره سم د ازبک **محمد خان شيباني** جگړې ته يې ور ودانگل. شيبانيانو دا مهال د منځنۍ اسيا ډېرې برخې او زمور د هېواد شمالي او لوېديځې سيمې تر خپلې ولکې لاندې لرلې.

شاه اسماعيل صفوي په ۹۱۶ سپوږميز / ۱۵۱۰ز کال کې له خپل لښکر سره چې **قزلباش** نومېده، د ازبکانو لښکروته ماتې ورکړه او **محمد خان شيباني** يې وواژه. په دې ډول زمور د هېواد شمالي او لوېديځې سيمې له هرات څخه بيا تر بدخشان پورې د صفويانو تر ولکې لاندې راغلې خو تر پايه د صفويانو په واک کې پاتې نه شوې، ځکه د دغو ځايونو د خلکو د پاڅونونو له امله صفويان شاتگ ته اړ شول. شاه اسماعيل په ۹۳۰ سپوږميز / ۱۵۲۴ ز کال کې مړ شو. له ده څخه وروسته زوی يې **تهماسب** د ايران ټولواک شو. د ده په دورې کې **همايون گورگاني** د ايران دربار ته پناه يوپړه. تهماسب د ده په ملاتړ د قزلباشانو يو لښکر ولېږه او دوی تر کابله د همايون لپاره سيمې ونيولې. له دې څخه وروسته صفوي لښکر په کندهار کې ځای په ځای شو. د **ايراني صفويانو** او د هند د

بابرانو ترمنځ د کندهار اداره یوه د اختلاف او شخړې مسئله وه، ځکه دواړو لږیو هغې ته د طمعې سترگې نیولې وې.

د صفوي لړۍ پیاوړې ټولواک شاه عباس صفوي و. دی په هرات کې وزېږېد او هم هلته ستر شو. سیاست او اداره یې په هرات کې زده کړه. د شاه عباس تر مړینې وروسته په ۱۰۳۸ سپوږمیز/ ۱۶۲۹ ز کال کې د صفوي لړۍ راپرځېدا پیل شوه او د شاه سلطان حسین په مهال کې دغه راپرځېدنه خپلې وروستۍ پولې ته ورسېده. د هغه په زمانه کې بېلا بېل پاڅونونه رامنځ ته شول. په پای کې له دغو پاڅونونو څخه په یوه پاڅون کې چې په کندهار کې د افغانانو له خوا وشو، صفوي حکومت په ۱۱۳۵ سپوږمیز/ ۱۷۲۲ ز کال کې را وپرځېد.



د شیخ لطف الله جومات په اصفهان کې

په ټولګۍ کې فعالیت

زده کوونکی دې د نقشې پرمخ کندهار پیدا کړي او د دوو ایراني صفوي او د گورګاني هند د هېوادونو ترمنځ دې د هغه د موقعیت او ارزښت په اړه خبرې اترې وکړي.

پوښتنې

۱. د هغو دوو اسلامي لږیو چې له صفوي حکومت سره په یوه مهال کې یې زموږ د هېواد په ګاونډ کې شتون درلود، نوم واخلي؟

۲. محمد خان شیباني ازبک د چا په مټ ووژل شو؟

۳. صفوي ځواکمن ټولواک څه نوم درلود او چېرته زېږېدلی و؟

۴. لاندې تش ځایونه په خپلو کتابچو کې ډک کړئ:

د کندهار برخلیک د دوو هېوادونو..... او د شخړې او اختلاف لامل


و ځکه هغو دواړو هېوادونو غوښتل کندهار په خپل واک کې ولري.

د صفوي د پاچاهۍ په زمانې کې گورګاني همایون د هند پاچا ایران ته تېښته وکړه.



د میرویس نیکه زیارت ځای

څلورم څپرکی



د کندهار غورځنگ (پاخون)

په لاندې دوو لوستونو شامل دی:
د کندهار د هوتکیانو پاخون د حاجي میرویس خان نیکه تر مشرۍ لاندې؛
د حاجي میرویس خان هوتک ځایناستی.

د خپرکي موخې

۱. په کندهار کې د افغانانو د خپلواکۍ غوښتنې له موخو سره آشنا کېدل،
۲. د حاجي ميرويس خان نيکه د خپلواکۍ غوښتنې د خوځښت د رامنځ ته کېدو له زمينو سره د زده کوونکو آشنا کېدل،
۳. د ميرويس خان له ځايناستو او هوتکيانو د دورې له پای ته رسېدو سره د زده کوونکو آشنا کول.



د کندهار په ارغنداب کې د بابا حسن ابدال (باباي ولي) مېله ځای



حاجی میرویس خان نیکه

ایا پوهیږئ کله چې په کندهار کې پاڅون او خوځښت رامنځته کېده. زموږ هېواد د گاونډیو هېوادونو په منځ کې وېشل شوی و؟ آیا خبر یاست چې د کندهار خلکو د حاجي میرویس خان هوتک تر مشرۍ لاندې خپله خاوره د صفویانو له ولکې څخه خلاصه کړه؟

د هوتکیانو پاڅون

په کندهار کې د خلکو د پاڅون پر مهال زموږ هېواد د گورگاني هند، ایراني صفویانو او ماورالنهری ازبکانو ترمنځ وېشل شوی و. همدارنگه د هېواد په ځینو سیمو کې سیمه ییزو واکمنانو د خپل حکومت ټغر غوړولی و. دغه حالت خلک ډېر په تنگ کړي وو او غوښتل یې چې د خپلو ځانونو د خلاصون لپاره یو خوځښت او پاڅون وکړي. په تېره د کندهار خلک چې ښاري یې په دغو کلونو کې د صفویانو تر ادارې لاندې و. دوی له بل هرچا څخه ډېر د پاڅون او خلاصون لپاره تیار شوي وو، ځکه په کندهار کې د صفویانو واکمن گرگین د کندهار پر خلکو ډول ډول ظلمونه کول. د کندهار خلکو د خپل رئیس حاجي میرویس خان هوتک تر مشرۍ لاندې چې یو زورور، باتدبیره او هېواد پال مشر و، په آزادي بڼوونکو اقداماتو لاس پورې کړ. په تېره بیا کله چې په کندهار کې د صفوي واکمن گرگین خان له خوا تر نظر او ساتنې لاندې اصفهان ته ولېږل شو، هڅه یې وکړه، ترڅو د افغانانو د خلاصون زمينه برابره کړي، خو هلته یې ونه کړای شو چې خپلې موخې ته ورسېږي، له اصفهان څخه مکې ته ولاړ او هلته یې د گرگین خان پر خلاف د پاڅون لپاره د علماوو فتوا تر لاسه کړه. د کندهار ته له ستنېدو څخه وروسته، د گرگین خان له حکومت څخه د خلاصون نقشه عملي کړه او

د قومونو او قبایلو په همکارۍ سره یې، گرگین او دهغه سرتېري ووژل او په ۱۱۲۰ سپوږمیز/ ۱۷۰۸ ز کال کې یې د کندهار خپلواکي اعلان کړه. له دې وروسته په کندهار کې خپلواک هونکي حکومت جوړ شو. حاجي میرویس خان تر اتو کالو پورې د کندهار مشرتوب په غاړه درلود. د کندهار خلکو د ده تر مشرۍ لاندې، د کندهار د بیا نیونې لپاره د اصفهان دربار ټولې هلې ځلې ناکامې کړې.



میرویس خان نیکه د خبرو کولو په حال کې

په ټولګي کې فعالیت

د ټولګي زده کوونکي دې په ډله ییزه توګه د کندهار د پاڅون په اړه خبرې اترې وکړي.

پوښتنې

- ۱- گرگین څوک و او څه دنده یې لرله؟
 - ۲- حاجي میرویس خان د څو کلونو لپاره د افغانستان مشري وکړه؟
 - ۳- د افغانستان ډېره برخه د کندهار له پاڅون څخه د مخه په کومو هېوادونو وېشل شوې وه؟ نومونه یې واخلي.
 - ۴- د افغاني هوتکیانو خپلواک دولت د کوم یوه تن له خوا رامنځ ته شو، مشخص یې کړئ؟
- الف- گرگین ب- عبدالعزیز خان ج- حاجي میرویس خان د- محمود



آيا پوهيرئ چې د محمود هوتکي تر مشرۍ لاندې افغانانو اصفهان ونيو او صفوي حکومت ته يې د پای ټکی کېښود؟ آيا پوهيرئ چې شاه حسين هوتکي زموږ د هېواد په فرهنگ او ادب باندې له مينو ټولو اکانو څخه و؟

مير عبدالعزیز

د حاجي ميرويس خان له مړينې څخه وروسته. د هغه ورور مير عبدالعزیز د کندهار د رياست چارې په لاس کې واخيستې. هغه چې د نرم مزاج خاوند و، غوښتل يې چې د ايران له صفوي دولت سره د سولې او پخلاينې لاره ونيسي، خو دغه سياست د کندهار د مشرانو د منلو وړ ونه گرځېد، ځکه خويې مير عبدالعزیز له کاره لرې کړ او د هغه په ځای يې محمود د حاجي ميرويس خان زوی چې با جرئته او زړور ځوان و، غوره کړ. د مير عبدالعزیز د حکومت دوره دوه کاله وه.



د کندهار د ښار سړيتی بازار

شاه محمود هوتکي

کله چې په کندهار کې د هوتکيانو له خوا د حکومت د چارو واگې پرمخ وړل کېدې، نو ورسره جوخت ابداليانو په هرات کې يو خپلواک حکومت رامنځ ته کړی و او تر فراه پورې سيمې يې تر خپلې ولکې لاندې درلودې. که څه هم چې د دغو دوو دولتونو ترمنځ د فراه په سيمه کې په ۱۱۳۲ز سپوږميز/ ۱۷۲۰ ز کال کې يوه جگړه وشوه، خو د شاه محمود اصلي موخه د ايران نيول و، ځکه نو پرته له دې څخه چې ځان لا ډېر په هرات کې مصروف کړي، د ايران د نيولو نقشه يې تر لاس لاندې ونيوله.

په ايران باندې بريد

شاه محمود هوتکي چې د ايران کورنی اوضاع يې له نژدې څارله، په ۱۱۳۳ سپوږميز/ ۱۷۲۱ ز کال يې د ايران پر کرمان سيمې بريد وکړ، خو د هغه ځای له حاکم سره يې تر سولې وروسته خپلې لښکرې د کندهار په لور و خوځولې. شاه محمود په ۱۱۳۵ سپوږميز/ ۱۷۲۳ ز کال کې يو ځل بيا خپلې لښکرې د ايران په لور روانې کړې. دا ځلې افغانان په دې بريالي شول چې د ايران پلازمېنه له يوې اوږدې محاصرې وروسته تر خپلې ولکې لاندې راولي. صفوي شاه حسين دې ته اړ شو چې خپل سلطاني تاج د محمود هوتکي پر سر کېږدي.



شاه محمود هوتک

په ایران کې د هوتکي دولت جوړول

د شاه محمود په سر له تاج ایښودنې سره سم په ایران کې رسماً د هوتکیانو حکومت پیل کیږي. ده دوه نیم کاله په اصفهان کې د حکومت د چاروواکې په خپل لاس کې لرلې، خو د دماغی ناروغۍ له امله له کاره گوښه شو او کمه موده وروسته په حق ورسېد. د هغه پر ځای د هغه د تره زوی شاه اشرف هوتکي د اصفهان د حکومت چارې په خپل لاس کې واخیستې. ده د خپل حکومت په اوږدو کې د ایران خاوره د گاونډیو هېوادونو له یرغلونو څخه وساتله. شاه اشرف د عثماني ترکیې او روسیې نقشې بې اغېزې کړې. دغو دواړو هېوادونو غوښتل چې د ایران د خاورې په دننه کې پرمختګ وکړي او یو شمېر سیمې ونیسي، خو د شاه اشرف په تدبیر ټولې نقشې بې شنې شوې.



شاه اشرف هوتک

د هوتکي دولت پای

په ایران کې د نادر شاه افشار په راڅرگندېدو سره د افغانانو د حکومت کولو چارې له ځینو ستونزو سره مخامخې شوې. له بله پلوه د افغانانو په منځ کې د اختلاف موضوع لا نوره هم پیچلې شوه، ځکه شاه اشرف او نورو افغانانو دا بڼه وبلله چې له ایران څخه شاه ته تگ وکړي. د همدې شاته تگ په ترڅ کې شاه اشرف د شورابک په اړوند سیمه کې ووژل شو. له دې وروسته تر ۱۱۵۱ سپوږمیز / ۱۷۳۹ میلادي کال پورې د هوتکیانو حکومت په کندهار کې محدود پاتې شو او شاه حسین د دغه حکومت مشري کوله.

شاه حسین هوتکي فرهنگ پال ټولواک و، په پښتو او دري ژبو به یې شعرونه ویل. نادر شاه افشار د کندهار هوتکي حکومت یې له منځه یووړ.



شاه حسین هوتک

په ټولګي کې فعالیت

زده کوونکي دې په ډله ییزه توګه د نقشي پر مخ د اصفهان په لور د افغانانو د خوځښت تګ لوری وښيي.

پوښتنې

۱. ولې میر عبدالعزیز د افغانانو د مشرانو له خوا په کندهار کې له کاره ایسته کړای شو؟
۲. د ایران پلازمېنه (اصفهان ښار) د چا له خوا فتح شو؟
۳. لاندې تش ځایونه په خپلو کتابچو کې ډک کړئ:
شاه اشرف هوتکي له ایران څخه د دوو او هېوادونو د تېري دفاع وکړه.
۴. ستاسو په اند افغانانو ولې له ایران څخه شاتګ وکړ؟
۵. د میرویس خان د ځایناستي په ډله کې کوم یوه یې له صفویانو سره د پخلاینې لاره غوره کړه؟ مشخص یې کړئ.

ب- میر عبدالعزیز هوتکي

الف- محمود هوتکي

د- شاه اشرف هوتکي

ج- شاه حسین هوتکي

ولې میر عبدالعزیز د افغانانو د مشرانو له خوا په کندهار کې له کاره ایسته کړای شو؟

۲. د ایران پلازمېنه اصفهان ښار د چا له خوا فتح کړای شو؟



پنجم خپرکی



د گاونډيو هېوادونو تاريخ په منځنيو او نويو پېړيو کې


د لاندې لوستونو لرونکي دي:

ایران

هند

روسیه

چین



د خپرکي موخې

۱. په منځنيو او نويو پېړيو کې د گاونډيو هېوادونو له عمومي حالت سره د زده کونکو آشنا کېدل،
۲. د ايران، هند، روسيې او چين هېوادونو د مهمو لړيو او پاچاهانو سره د زده کونکو آشنا کېدنه؛
۳. په سيمه کې د تاريخي بدلون له ټول بهير سره د زده کونکو آشنایي.



ايران په منځنيو او نويو پېړيو کې



ايا پوهېږئ چې د ايران د تاريخ ډېره برخه زموږ د هېواد له تاريخ سره ورته والی لري؟ ايا پوهېږئ چې په نويو پېړيو کې ايران د اروپايانو د پام وړ وگرځېده؟

د ايران د تاريخ ډېره برخه زموږ د هېواد له تاريخ سره ورته والی لري. هغو پاچاهانو او لږيو چې په افغانستان واکمني کوله، په ايران يې هم واک چلاوه. د اسلام له راتگ سره د دغه هېواد تاريخ هم بدل شو. د ايران لپاره اميران او واکمنان د امويانو او عباسيانو له لوري ټاکل کېدل، خو د ايران په ځینو سيمو کې د پاڅونونو له امله ځايي واکمني رامنځته شوې چې د هغوی له جملې څخه لاندېنيو ته اشاره کوو:

۱- د طبرستان علويان

دا څانگه د په هاشمي سيدانو پورې تړلې ده چې د زید د زوی، سيد حسن په مشرۍ يې په ۲۵۰ سپوږميز/ ۸۶۴ ز کې د ايران په طبرستان کې يو خپلواک حکومت رامنځ ته کړ. د علويانو حکومت تر څلورمې هجري پېړۍ پورې دوام وکړ.

۲- زياريان

د علويانو له کمزورتيا څخه وروسته زياريانو ځواک تر لاسه کړ او د طبرستان، گورگان او اصفهان په ولايتونو يې واکمني وکړه. د ال زيار حکومت بنسټ ايښودونکی مرداويج نومېده. زياريان تر ۳۲۰ سپوږميز/ ۹۳۲ ز کال پورې واکمن پاتې شول.

۳- د بویه کورنی

دغه ایرانی واکمنی په څلورمه هجري پېړۍ کې رامنځ ته شوه او پلازمېنه یې د اصفهان ښار و. هغوی د بغداد د واکمنانو د کمزورۍ پرمهال د سیاست په ډگر کې را څرگند شول چې له همدې امله یې د بغداد خلافت تر خپل اغېز او نفوذ لاندې راوست.

له پورتنیو دريو لړيو سربره غزنویانو، سلجوقيانو، خوارزم شاهانو، مغولانو او تیموریانو هم په ایران واکمني کړې ده.

ایران په نویو پېړیو کې

الف- صفویان

د لسمې هجري پېړۍ په پیل (۹۰۷ سپوږمیز / ۱۵۰۱ ز کال) کې د صفوي دولت منځته راتگ د ایران په نوي تاریخ کې یوه مهمه پېښه وه. صفویانو د ایران سیاسي او ټولنیز کړکېچن حالت پای ته ورساوه او هغه یې یو موټی کړ. د صفوي لړۍ له مهمو پاچاهانو څخه یو هم لومړی شاه عباس و. د هغه د واکمنۍ پرمهال، اصفهان د ایران د پلازمېنې په توگه د خپلې ښکلا او عظمت لوړې پورې ته ورسېد.



په اصفهان کې د امام خميني ډگر

په صفوي دوره کې له اروپا سره د ايران اړيکو نوې بڼه پيدا کړه، ځکه چې دغه مهال د اروپا او عثماني سترواکۍ اړيکې دښمنانه وې او د ايران او عثماني سترواکۍ اړيکې هم سرې وې چې له همدې امله اروپايانو له ايران سره تودې اړيکې ټينگې کړې. ايران د اروپايانو له پوځي پوهې گټه واخيسته او د خپلو سرتېرو په روزنه او د پوځي ځواکونو په مجهزولو کې يې د هغوی له مرستو څخه گټه واخيسته. صفوي لړۍ چې له اسلام څخه وروسته يې د ايران شهرت لوړې پورې ته رسولی و، پای ته ورسېده او واکمني يې د افغانانو له خوا ختمه شوه.

ب - افشاريان

پر ايران د افغانانو واکمني ډېر دوام ونه کړ، ځکه نادر چې اصلاً د ترکمنانو د افشار له قبيلې څخه و، يو ځل بيا يې ايرانيان راغونډ کړل. هغه دا ځل په خپلو ځواکونو کې له افغانانو او ازبکانو هم کار واخيست. د نادر افشار د ځانگړي پوځي سياست او هلو ځلو په ترڅ کې ايران وکولای شول چې په لږ وخت کې افغانستان، هند او د منځنۍ آسيا ځينې برخې ونيسي، خو د افشاري دولت د بخت ستوری ډېر ژر مړ شو، ځکه چې په ۱۱۶۰ سپوږميز / ۱۷۴۷ ز کې نادر ووژل شو او په ايران کې گلوډي پيل شوه.

ج - زنديه

د نادرشاه افشار له وژلو سره په ايران کې کورنۍ جگړه پيل شوه او د نادر قومندانان له يو بل سره ونښتل. د نادرشاه پاتې شونو د ايران خراسان د خپلې واکمنۍ لپاره غوره کړ. د ايران په نورو برخو قومندانانو او



د کريم خان زند ماڼۍ

قبایلي مشرانو ولکه ټینگه کړه، خو د دوی په منځ کې کریم خان زند تر ټولو ډېر ځواک تر لاسه کړ. کریم خان د زند له قبیلې څخه و. هغه قاجاریانو ته چې د ایران د پاچاهۍ دعوا یې درلوده، ماتې ورکړه او د شېراز ښار یې خپل مرکز وټاکه. هغه مهال انگریزانو په ایران کې د خپل اغېز لپاره هڅې کولې. انگلستان د کریم خان زند له دولت سره یو تړون لاسلیک کړ چې له مخې یې له ایران څخه د فارس د خلیج په بندرونو کې د سوداګرۍ اجازه تر لاسه کړه.



د زندیه دورې د معماري هنر یوه بېلګه

په ۱۱۹۳ سپوږمیز / ۱۷۷۹ ز. کې د کریم خان زند له مړینې سره سم په ایران کې یو ځل بیا کورنۍ جګړه پیل شوه چې په پایله کې د ایران د ځواک یو لوري چې قاجاریان نومېدل، د دغه هېواد چارو واکې تر لاسه کړې او په دې ډول ایران هم په خپل معاصر تاریخ پل کېښود.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د هغو لړیو په اړه چې یوازې په ایران کې یې واکمنۍ رامنځ ته کړې او دویمه ډله دې د ایران او افغانستان د ګډو لړیو په اړه بحث وکړي.

پوښتنې

۱. علویان په کومې اسلامي ډلې پورې تړلي وو او چېرته یې واکمني رامنځته کړه؟
۲. د کریم خان په دوره کې انگریزانو له ایران څخه کوم امتیازات تر لاسه کړل؟ څرګند یې کړئ.
۳. د هغو مشهورو څلورو لړیو نومونه واخلئ چې پر ایران یې واکمني وکړه.
۴. د نادر افشار له وژنې څخه وروسته په لاندېنيو کسانو کې کوم یوه د ایران ځواک تر لاسه کړ؟

الف_ محمدحسن خان قاجار ب_ کریم خان زند ج_ مرداویج



د قطب الدين ايبك مقبره

د هند د پراخ هېواد په اړه معلومات لری؟ پوهېږئ چې د افغانانو د هلوځلو په ترڅ کې په هند کې د اسلام دين ډېره پراختيا ومونده؟ پوهېږئ چې افغانانو تر اوږده مهاله پر هند واکمني وکړه؟

هند، پاکستان او بنگله دېش ننني درې هېوادونه په تېر وخت کې د هند په يوه نوم يادېدل. په شلمه زېږدیزه پېړۍ کې هغوی له يو بل بېل شول، خو زياتره وخت يې گډ تاريخ او برخليک درلود. په منځنيو پېړيو کې دغه پراخ هېواد لاهم د گوپتا لړۍ له لوري اداره کېده. د دغې لړۍ واکمني د هندوستان په شمال کې تر ۵۵۰ ميلادي پورې شتون درلود. له گوپتا څخه وروسته د هند په شمال کې ډېرې واکمنۍ رامنځ ته شوې چې تر ټولو ځواکمنه واکمني يې د يفتليانو وه. هغوی په داسې حال کې پنجاب د خپلې واکمنۍ مرکز وټاکه چې د هند په سوېل کې د گوپتا پاتې شونو خپل ژوند ته دوام ورکاوه. يفتليانو له عربانو او د منځني ختيځ او د آسيا د سوېلي سيمو له وگړو سره راکړه ورکړه او سوداگريزې اړيکې درلودې. دغو اړيکو د اسلام تر راتگ پورې دوام وکړ. په ۷۱۱ ز




کال کې د لومړي ځل لپاره مسلمانان هند ته ورسېدل او د سند د رود تر غاړو يې سيمې لاندې کړې. دغه سيمې اوس له پاکستان سره تړاو لري. له هغه مهاله (۸ مې پېړۍ) تر يوولسمې ز پېړۍ پورې لوېديځ هند له اسلامي نړۍ سره نژدې اړيکې درلودې. هغه مهال اسلامي مبلغان د هندوانو په منځ کې د اسلام آسماني دين په خپرولو او دودولو بوخت وو.

د لسمې زېږدېزې پېړۍ په وروستيو کې سلطان محمود غزنوي پنجاب ونيوه او په هند کې د اسلام دين نور هم پياوړی شو او هر لوري ته يې ريښې وځغلولې. غوريانو هم په هند واکمني وکړه. غوري سلطان محمد د هند شمال د گنگا سيند ته تر څېرمه سيمو پورې ونيوه، ډهلی يې هم تر لاسه کړ او خپل ترک غلام، قطب الدين ايبک ته يې وسپاره. غوريانو تر بنگال پورې ولکه درلوده. د غوري سلطان معز الدين محمد له مړينې وروسته، ۶۰۲ سپوږميز / ۱۲۰۶ ز کې قطب الدين ايبک خان د هندوستان خپلواک پاچا وباله او ډهلی يې خپله پلازمېنه کړه چې له همدې امله د هغه پاتې کسان د ډهلي د پاچاهانو په نامه مشهور شول. د ايبک خان ترک له لوري جوړ شوی دولت تر اوږد مهاله په هند واکمني وکړه او ان گورکاني تيمور هم په دې بريالی نه شو چې هغه له پښو وغورځوي. دغه دولت د لسمې زېږدېزې پېړۍ تر وروستيو پورې پر هند واکمن پاتې شو.

په هندوستان کې د افغاني لوديانو او سوريانو واکمني

لوديان او سوريان اصلاً افغانان دي. پوهېږو چې په هند کې د افغانانو د شتون مخينه لرغونو پېړيو ته رسېږي. هغوی پر هند د مسلمانانو په لښکر ايستلو کې گډون درلود. په هند کې د دغو وگړو په شمېر کې زياتوالی راغی او د دغه هېواد يوه ټولنيزه ډله شوه.



په هند کې د اسلامي هنر د معمارۍ يوه بېلگه

لومړنی افغان چې په هند کې یې واکمني رامنځ ته کړه، **سلطان بهلول لودي** و. هغه په ۸۵۵ سپوږمیز / ۱۴۵۱ ز کال کې د ډهلي حکومت تر لاسه کړ. له بهلول لودي څخه وروسته د هغه زوی **سلطان سکندر لودي** دغې واکمنۍ ته دوام ورکړ، د هغه په واکمنۍ کې افغانان ډېر پیاوړي شول او د اسلام دین هم ډېره پراختیا ومونده، خو د سلطان سکندر لودي د زوی **سلطان ابراهیم** په واکمنۍ کې په هند کې د افغانانو ترمنځ اختلافات را پیدا شول، ځکه چې هغه یو مغرور او متکبر شخص و. **بابر شاه** چې د گورکاني تیمور له اولادې څخه و او دغه مهال یې په کابل کې واک تر لاسه کړی و، له دغه حالت څخه گټه واخیسته او پر هند یې یرغل وکړ چې په ترڅ کې یې **سلطان ابراهیم** او گڼ شمېر افغانان ووژل شول.

د بابر له مړینې څخه وروسته، افغانانو یو ځل بیا د خپلواکۍ غوښتنې خوځښت پیل کړ. دا ځل **فریدخان سوري** چې د شیرشاه په نامه مشهور و، په ۹۴۶ سپوږمیز / ۱۵۴۰ ز کال کې د بابر د زوی **همایون گورکاني** ځواکونو ته ماتې ورکړه او ډهلی او ارونډې سیمې یې ونیولې او د هند ډېر ښارونه



د شاه جهان جومات

یې تر لاسه کړل. **شیرشاه سوري** د پوهې لېوال او یو فرهنگپاله شخص و چې د هند لپاره یې ډېر خدمتونه وکړل او په ۹۵۲ سپوږمیز / ۱۵۴۵ ز کال کې له منځه ولاړ.

له **شیرشاه سوري** څخه وروسته د هغه زامن د ډهلي پر تخت کېناستل، خو د **شیرشاه** د دورې نظم او ټیکاو له منځه ولاړ. له واکه گوښه شوي **گورکاني** واکمن، **همایون** له دغه حالت نه گټه واخیسته او د ایران د صفویانو په مرسته یې لومړی افغانستان او ورپسې په ۹۶۲ سپوږمیز / ۱۵۵۵ ز کال کې هند تر لاسه کړ چې په دې ډول په هند کې افغاني واکمنۍ هم پای ته ورسېده.

په هند کې د گورکانیانو واکمني

د هند د مغولو یا گورکانیانو په اړه مو مخکې هم بحث وکړ. د هغوی په واکمنۍ کې د هند سیاسي یووالی ټینګ شو او دغه هېواد ډېر پرمختګ وکړ.

د هند اکثره ښکېلې ودانۍ او آثار په همدغې دورې پورې اړه لري. د اکبر پاچا په وخت کې دغه واکمنۍ د خپلې لوړتیا او پرمختیا لورې پورې ته ورسېده. هند د یوه ښه اداري نظام څښتن شو او په هېواد کې د مذهب او قومونو تر منځ یو ډول یووالی رامنځ ته شو، خو دغه حالت د گورکاني واکمنۍ په وروستیو کې بدلون وموند. د اورنگزېب په واکمنۍ (۱۷۰۷-۱۶۵۸ ز) کې د دغې لړۍ د کمزورتیا او بې ثباتۍ نښې را څرگندې شوې. هغه خپل پلار زنداني او درې وروڼه یې له کاره گوښه کړل. د اورنگزېب ځایناستو د گورکاني قلمرو د ادارې کولو وړتیا له لاسه ورکړه چې په پایله کې د مسلمانانو، هندوانو او سکانو ځایي ځواکونه راپورته شول او هند د وېش په لور روان شو. دغه حالت د اروپایانو په ګټه تمام شو. انګرېزانو په ۱۷۵۷ ز کې د پلاسي په جګړه کې گورکاني ځواکونو ته ماتې ورکړه. د هند د چارو واک یې تر لاسه کړې او گورکاني دولت یې د ځان تابع کړ. په دې ډول هند چې د انګرېزانو په منگولو کې راګیر و، په خپل معاصر تاریخ یې پل کېښود.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې په هند کې د اسلام د شتون د مخینې په اړه او دویمه ډله دې په هند کې د افغانانو د شتون د مخینې په اړه بحث وکړي او همدا رنگه دې دواړه ډلې په ګله سره د نقشي پر مخ پنجاب او ډهلی ښکاره کړي او هم دې ووايي چې په منځنیو پېړیو کې دغه ښارونه دافغانستان د کومو پاچاهانو په ولکه کې راغلل؟

پوښتنې

- ۱- په منځنیو پېړیو کې سوېلي هند د آسیا له کومو سیمو سره ډېرې سوداګریزې اړیکې درلودې؟
- ۲- مسلمانان په کوم کال د لومړي ځل لپاره هند ته ننوتل؟
- ۳- لاندې تش ځایونه په خپلو کتابچو کې ډک کړئ.
سلطان محمد غوري په هند کې د..... ښار ونيو او هغه یې..... ته وسپاره.
- ۴- سم ځواب د(ص) په توري سره په نښه کړئ.
په هند کې دافغانانو دوه مهم پاچاهان عبارت وو له:
الف) قطب الدین ایبک او سلطان بهلول لودي. ب) سلطان محمد غوري او شېرشاه سوري.
ج) سلطان بهلول لودي او شېرشاه سوري. د) سلطان محمود غزنوي او سلطان سکندر لودي.


له ټولګي بهر فعالیت

زده کوونکي دې په هند کې د لودي او سوري کورنۍ په اړه معلومات تر لاسه کړي او په ټولګي کې دې ولولي.

روسیه په منځنیو او نویو پېړیو کې



لویه کاترینه



لوی پطر

د روسیې د تاریخ په اړه څه پوهېږئ؟ پوهېږئ چې لوی پطر او لویه کاترینه د روسیې له مهمو واکمنانو څخه وو؟

په نهمه زېږدیزه پېړۍ کې د نورمن قومونو چې په سویډن کې اوسېدل، د روسیې په لوری یو یرغل وکړ. هغه مهال په روسیې کې سلاو قومونو ابتدايي ژوند درلود. هغوی د سلاویانو ټول قلمرو ونیو. د کیف ښار یې د خپل مرکز په توګه وټاکه او ورو ورو یې له ننني ترکیبې او عراق سره سوداګریزې اړیکې ټینګې کړې. هغوی د عیسوي دین پیروي کوله.

په دیارلسمه زېږدیزه پېړۍ کې روسیه هم د مغولو تر بریدونو لاندې راغله. مغول ۲۵۰ کاله په روسیه کې پاتې شول. هغوی روسي شهزادگان تر فشار لاندې راوستل او اړ یې کړل چې له خلکو څخه مالیات راغونډ کړي او مغولي خانانو ته یې ولېږي، خو په پای کې د درېیم ایوان په نامه د روسیې یوه شهزاده مغولو ته د مالیتې له ورکړې ډډه وکړه. هغه یو لښکر جوړ کړ او له مغولو یې څو ښارونه ونیول. ایوان د خپلو واکمنیو لمنه پراخه کړه، کله چې په ۱۴۸۶ز کال کې مغولو د روسیې خاوره پرېښوده، هغه ټوله روسیه ونیوله. په اوولسمه زېږدیزه پېړۍ کې د روسیې سلطنت د رومانوف کورنۍ ته ورسېده. د همدې کورنۍ په وخت کې روسیې د لوېدیځ (اروپا) په لور پرمختګ پیل کړ او ان له لهستان (پولنډ) او نورو اروپایي سیمو سره په جګړه کې ښکېل شو.

د لوی پطر سلطنت

لوی پطر د رومانوف له کورنۍ څخه و. څنگه چې واک ته ورسېده، غوښتل یې چې روسیې ته بشپړه اروپایي بڼه ورکړي چې د همدې موخې لپاره یې اروپایي هېوادونو ته لنډ مهاله سفر وکړ، ترڅو د اروپایانو له ادابو او دودونو سره اشنایي پیدا کړي. هغه له خپلو خاطراتو سره روسیې ته راستون شو او په یو لړ اصلاحات یې پیل وکړ. هغه په لومړي گام کې روسانو ته اعلان وکړ چې د اروپایانو په ډول جامې واغوندي، رېږې وڅري او خپل کالي لنډ کړي بیا یې ښوونځي او روغتونونه ودان کړل. پطر هغه کسان چې د ده له سیاست سره یې مخالفت کاوه اعدام او یا هم له هېواد څخه و اېستل او ان د خپل سیاست په پلي کېدو کې یې د خپلو زامنو له وژنې څخه هم ډډه ونه کړه. هغه د روسیې د پراخوالي غوښتنې سیاست ته تر هغه دوام وکړ چې روسیه او سویډن په جگړه کې راښکېل شول. لوی پطر په یوه نظامي برید سره سویډن ته ماتې ورکړه. دی له دې پېښې څخه وروسته د روسیې په لوېدیځ کې دیوه نوي ښار د جوړولو په فکر کې شو. دا مهال دغه ښار د پترزبورگ په نامه یادېده. د اتلسمې پېړۍ په وروستیو کې د روسیې هېواد د ځواک لوړې پورې ته ورسېده. دغه مهال لویې کاترینې په روسیې واکمني کوله. هغې خپل ډېر پام پوهې او هنر ته اړولی و او د سترې روسیې هیله یې درلوده چې د همدې موخې لپاره یې د لهستان (پولنډ) یوه برخه لاندې کړه. او ورپسې یې د نننۍ ترکیې د کریمه ټاپووزمه ترلاسه کړه او عثمانی سلطان یې اړ کړ چې روسیې بېرته اجازه ورکړي چې تور سمندرگي ته تگ او راتگ وکړي او هماغه و چې خپلې بېړۍ یې په تور سمندرگي کې ځای په ځای کړې.

په ټولگي کې فعالیت

زده کوونکي دې په درېو ډلو ووېشل شي، لومړۍ ډله دې د مغولو د يرغل او له روسي شهزادگانو سره د هغوی د سلوک په اړه او دویمه ډله دې د لوی پطر د واکمنۍ په اړه او درېمه ډله دې د لویې کاترینې د واکمنۍ په اړه بحث وکړي او د هرې ډلې استازي دې پایله په ټولگي کې ولولي.

پوښتنې

۱. په روسیې باندې د نورمن قوم يرغل او د دوی د سوداگریزو اړیکو په اړه معلومات وړاندې کړئ.
۲. د مغولو او روسي شهزادگانو تر منځ اړیکې څنگه وې؟
۳. اروپا ته د لوی پطر د سفر او اصلاحاتو په اړه څو کرښې معلومات ولیکئ.
۴. د روسیې او سویډن جگړه ولې پیل شوه او پایله یې څه وه؟
۵. لویه کاترینه څوک وه؟

چين په منځنيو او نويو پېړيو کې



د چين ستر ديوال

د چين د تاريخ په اړه څه پوهېږئ؟ پوهېږئ چې چين په منځنيو پېړيو کې د ځانگړي فرهنگ او تمدن لرونکی و او په نويو پېړيو کې د اروپايانو د پام وړ وگرځېده؟ د دې پوښتنې ځواب به په دې لوست کې ترلاسه کړئ.


د چين هېواد د منځنيو پېړيو په ټوله دوره کې د روښانه تمدن لرونکی و. په دې دوره کې د پاچاهيو څو لړيو د چين په خاورې واکمني وکړه. د هغوی له جملې څخه د تانگ (Tang)، سونگ (Sung) او مينگ (Ming) لړۍ د يادونې وړ دي. د تانگ په واکمنۍ کې چين هر اړخيز پرمختگ وکړ. په تېره بيا علومو او هنريې ډېره پراختيا وکړه. په دغه دوره کې چين د خپلې پرمختيا لورې پورې ته ورسېده. د چين ښارونه د منځنيو پېړيو له سترو ښارونو څخه وو. د چانگان (شانگهای) ښار چې د سترواکۍ پلازمېنه وه، له دوو ميليونو څخه ډېر وگړي يې درلودل. دغه ښار په چټکۍ سره په يوه نړيوال ښار بدل شو. همدارنگه په شمالي چين کې د پکن ښار د ډېر ارزښت لرونکی و. په دغه مهال کې د اروپا هېڅ يوه ښار د دغو ښارونو په څېر ستروالی نه درلود. دغې لړۍ نژدې ۲۸۸ کاله پر چين واکمني وکړه او وروسته يې خپل ځای د سونگ په نامه لړۍ ته پرېښوده.

د سونگ لړۍ پر مهال د چين هېواد د شمال له لوري د مختلفو اقوامو تر بريدونو لاندې راغی چې تر ټولو مهم يې د مغولو يرغل و. مغولو له مغلستان څخه د چين پر شمالي پولو بريدونه پيل کړل. د

ديارلسمې زېږدېزې پېړۍ په لومړيو کې مغول په چين کې ځواک ته ورسېدل او نژدې سل کاله يې پر دغه هېواد واکمني وکړه، تر څو د مينگ لړۍ منځ ته راغله.

مينگانو وکولې شول چې د مغولو قوم د چين له خاورې څخه وباسي، د مينگ په دوران کې علومو او هنر ډېره پراختيا ومونده، له سوېلي هېوادونو سره د چين د وگړو سوداگرۍ پراختيا وکړه، دغه مهال د چين د هېواد ډېر گاونډي هېوادونه د چينايي فرهنگ تر اغېزې لاندې راغلل، د مينگ لړۍ نژدې ۳۰۰ کاله پر چين واکمني وکړه.

په منځنيو پېړيو کې د چين د هېواد د وگړو ډېره برخه کروندگرو جوړوله. هغوی د چين هواړې ځمکې د پرمختللو کرنيزو وسايلو په استفادې سره کرلې، خو له دغو زحمتونو سره سره دغه طبقه ډېره بې وسې وه. د ځمکو ډېر حاصلات خانانو ترلاسه کول، له بله اړخه وچکاليو هم ځينې وخت دغه طبقه له ستونزو سره مخامخ کوله. هغوی د وچکاليو په راتلو سره خپلې کرل شوې ځمکې پرېښودې او يا يې خرڅولې او اوو چې د ښو ځمکو د لاسته راوړلو لپاره له يوې سيمې څخه بلې سيمې ته کډه وکړي او په هغه ځای کې بيا د ځمکو په کرلو اقدام وکړي.



په لرغوني چين کې د ښاري ژوند يوه بېلگه


د چین صنعت گرانو په منځنیو پېړیو کې د خپلو تولیداتو غوره نمونې رامنځ ته کړې. هغوی کولای شول چې ډېرې ښې پنبه یي او ورېښمېنې ټوټې واوبی او ډېر ښکلي چيني لوبښي چې د دې هېواد لرغوني صنعت گنل کېږي، جوړ کړي.

په دې دوره کې چینایان بریالي شول چې د لومړي ځل لپاره د چاپ صنعت رامنځ ته کړي او کاغذ، باروت او (قطب نما) لورې معلومونکي جوړه کړي او نړۍ ته یې وړاندې کړي. په داسې حال کې چې د نړۍ په نورو سیمو کې له دغو نوښتونو څخه څوک خبر نه و. دغه ټول اختراعات څو پېړۍ وروسته په اروپا کې دود شول. د اروپا مشهور گرځندوی مارکوپولو د مغولو په واسطه د چین د نیولو پر مهال دې هېواد ته ولاړ او خپل ټاټوبي (وینز) ته تر رسېدو وروسته یې د چینایانو د فرهنگ او تمدن په اړه ډېر معلومات د اروپایانو په واک کې ورکړل چې همدغه بیا هند او چین ته د اروپایانو د مهاجرت لامل وگرځېده.

چین په نویو پېړیو کې

کله چې پرتگالیانو د افریقا د لویې وچې له تاوېدو وروسته د ختیځ په لور سمندري لارې کشف کړې، هند ته ورسېدل او له هغه ځایه یې ځانونه چین ته ورسول. هغوی په ۱۵۱۳ ز کال کې خپلې سوداگریزې اړیکې له چین هېواد سره ټینګې کړې. دغه وخت د مینګ لړۍ په چین واکمني کوله. د چین حکومت د پرتگالیانو د سوداګرۍ لپاره د کانتون (Canton) بندر پرانیسته او هم یې هغوی ته اجازه ورکړه چې عیسوي تبلیغ کوونکي خپل فعالیتونه پیل کړي. د پرتگالیانو اړیکو له چین سره دوام درلود چې د اروپایانو نور ځواکونه د سوداګرۍ لپاره چین ته ورسېدل.

د مینګ لړۍ په ۱۶۴۴ ز کال کې له منځه ولاړه او خپل ځای یې د منچو لړۍ ته پرېښوده. منچویانو د چین په شمال ختیځ کې کوچیانې ژوند درلود. هغوی په دې بریالي شول چې د یوې پوځي حملې په ترڅ کې د چین هېواد ونیسي او د مینګ لړۍ له ماتې سره مخامخ کړي. په واقعیت کې هغوی جګړه مار خلک وو. د منچو اشرافو د خپلو جنگیالیو د قربانیو له امله په کلیو کې ډېرې ځمکې لاس ته راوړې. هغوی له کروندګرو سره بې رحمانه چلند کاوه. له بلې خوا منچویانو له اروپایانو په تېره بیا له انګرېزانو سره خپلې اړیکې ټینګې کړې وې. سره له دې چې په دغې مرحله کې د چین هېواد د خپل ځواک لوړې پورې ته رسېدلی و، خو دغه حالت د پردیو په تېره د انګلیسانو په وړاندې د ولسي وګړو کرکه ورځ تر بلې ډېروله. سره له دې هم پرتگالیان بریالي شول چې تر درې پېړیو پورې د منچو حکومت سره خپلو اړیکو ته ادامه ورکړي. اروپایان په ځانګړې توګه انګلیسانو وکولای شول چې په دغو درې پېړیو کې له چین څخه ډېره ګټه ترلاسه کړي.



د کاغذ له جوړېدو وړاندې د لرگي پر مخ چينايي ليکنه

په ټولگي کې فعاليت


زده کوونکي دې خپلو ټولگيو الو ته د لوست لټايز ووايي.

پوښتنې

- ۱- په منځنيو پېړيو کې د چين ښارونه څنگه وو؟
- ۲- په چين کې واک ته د مغولو د رسېدو په اړه معلومات وکړئ.
- ۳- په منځنيو پېړيو کې د چين د کروندگرو د ټولنيز حالت په اړه څو کرښې وليکئ.
- ۴- لاندې تش ځايونه په خپلو کتابچو کې ډک کړئ.
ځای غوښتونکو پرتگاليانو هند ته تر رسېدو وروسته خپل ځانونه ته ورسول. د
چين حکومت د پرتگاليانو د سوداگرۍ لپاره د بندر پرانيسته.



شپږم څپرکی



د اروپا تاریخ

- د لاندې لوستونو لرونکی دی:
- ۱- په منځنیو پېړیو کې د اروپا عمومي وضع،
 - ۲- صلیبي جگړې،
 - ۳- په اروپا کې رنسانس،
 - ۴- په اروپا کې علمي او فرهنگي بدلونونه،
 - ۵- په اروپا کې ستر انقلابونه.

د خپرکي موخې

- ۱- په منځنيو پېړيو کې د اروپا له ټولنيز، اقتصادي او فرهنگي حالت سره د زده کوونکو آشنایي،
- ۲- له صليبي جگړو سره د زده کوونکو آشنایي،
- ۳- له رنسانس څخه وروسته د اروپا له حالت سره د زده کوونکو آشنایي،
- ۴- له رنسانس څخه وروسته له اختراعاتو او علمي او ادبي بدلونونو سره د زده کوونکو آشنایي،
- ۵- د اروپا له سترو انقلابونو سره د زده کوونکو آشنایي.

په منځنيو پېړيو کې د اروپا عمومي حالت




د منځنيو پېړيو د يوې کلیسا انځور

ایا د منځنيو پېړيو کلمه مو اورېدلې ده؟ آیا پوهېږئ چې په دغو پېړيو کې د اروپا د خلکو حالت کړکېچنه و؟ منځنيو پېړيو په اروپا کې لس پېړۍ دوام وکړ. دغه دوره د فيودالېزم د عصر په نامه هم يادېږي. فيودالېزم يو سياسي او اقتصادي نظام دی چې پر ډېرې اروپا په تېره بيا په لوېديځې اروپا يې ولکه درلوده.

ټولنيز او اقتصادي حالت

له ټولنيزه پلوه په دغه دوره کې کلکه نابرابري واکمنه وه. د اتباعو حقونه نه مراعات کېدل. خلک په دوو طبقو (آربابان او لاس لاندې کسان) وېشل شوي وو. چې کروندگر هم تر لاس لاندې کسانو په ډله کې شامل وو. دغه کروندگران له ځمکو سره يوځای اخیستل او خرڅېدل. له اقتصادي پلوه د لوړو طبقاتو حالت ډېر ښه و. هغوی ماليات نه ورکول، خو د ټيټو طبقاتو پر خلکو باندې درانده ماليات اېښودل شوي وو. کروندگرو د اربابانو پر ځمکو باندې کار کاوه، خو د پيداوارو ډېره برخه يې اربابانو لاس ته راوړه او کمه برخه يې کروندگرو ته ورکوله. له دې امله ويلي شو چې د ټولني د ټيټو طبقاتو حالت خراب و. له فرهنگي پلوه د منځنيو پېړيو دوره دومره روښانه نه وه. په بشپړه توگه فرهنگي نابرابری دود درلود. يوازې د لوړو طبقو زامنو زده کړو ته لاسرسی درلود. مذهبي زده کړو دود درلود، خو وروسته

غير مذهبي زده کړې هم دود شوې. په منځنيو پېړيو کې د زده کړو مرکزونه پراخ شول او په هغو کې د ژبې، گرامر، منطق، موسيقي، حساب، هندسې، نجوم او رياضي ښوونه پيل شوه. د حقوقو په څانگه کې د بولوين او د طبابت په څانگه کې د سالرن پوهنتونونه رامنځ ته شول. په دغه دوره کې د اروپا کابو ټولو هېوادونو د کاتولیک کليسا تابعيت کاوه او مذهب د زيات ارزښت لرونکی و.



په منځنيو پېړيو کې د اروپا د خلکو د ټولنيز ژوند يو انځور

د لومړي ځل لپاره په فلسطين کې مسيحيت د حضرت عيسى عليه السلام په واسطه خپور شو. په ۳۰۰ ز کال کې يې په ميلونونو پيروان درلودل. په منځنيو پېړيو کې کليسا هغه دندې ترسره کولې چې اوس يې دولت په غاړه لري. زياتره پاڼان، پوه او باکفائته سياست پوهان وو، لکه لئون کبير او لوی گريگور چې په شپږمه زېږدیزې پېړۍ کې اوسېدل.

له ۱۱۹۸ نه تر ۱۲۱۶ ز کال پورې کليسا د خپل ځواک لورې مرحلې ته ورسېده او ان خپله اراده يې د فرانسې او انگلستان او د جرمني او روم د امپراتوريو پر پاچاهانو وټپله. له دې معلومېږي چې په منځنيو پېړيو کې مذهب د څومره ارزښت لرونکی و.

په منځنيو پېړيو کې سياسي اوضاع


په منځنيو پېړيو کې گڼ شمېر کورنيو واکمني درلوده چې د بېلگې په توگه د کارولنژين د کورنۍ نوم يادولی شو. د دې کورنۍ بنسټ ايښودونکی د شارل مارټل په نامه يو غښتلی او باتدبيره شخص و.

هغه د منځنيو پېړيو د پاچاهانو برخلاف د کليسا ځمکې ضبط کړې او يو مقتدر جنګي ځواک يې رامنځ ته کړ. د دغې کورنۍ د واکمنۍ سيمه گول يا نننۍ فرانسه وه. د دغې کورنۍ له غښتلو پاچاهانو څخه يو هم شارلمان و چې په ۷۶۵ ز کال کې پاچا شو، هغه ډېرې سيمې ترلاسه کړې او کليسا ته يې ډېر خدمتونه وکړل.



په منځنيو پېړيو کې د اروپا د يوه ښار انځور

شارلمان په ۸۰۰ ز کال کې د سترواکۍ امپراطور تاج پر سر کېښود او ځان يې سترواک و نومووه. هغه په خپلو پولو کې برابر قوانین وضع کړل او تل يې د اروپا د بېلابېلو برخو پر يووالي فکر کاوه او د ملوک الطوايفي د پراختيا خنډ و.



په اروپا کې د منځنيو پېړيو اړونده کلا

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د منځنيو پېړيو د ټولنيز حالت په اړه او دويمه ډله دې د اقتصادي حالت په اړه معلومات وړاندې کړي.

پوښتنې

- ۱- په منځنيو پېړيو کې له ټولنيزه پلوه خلک په څو طبقو وېشل شوي وو؟
 - ۲- په منځنيو پېړيو کې پاپانو کوم واکې درلود؟
 - ۳- لاندې تش ځايونه په خپلو کتابچو کې ډک کړئ.
- د کارولترين کورنۍ بنسټ ايښودونکی و.

د ټولگي د باندې فعاليت

په منځنيو پېړيو کې په افغانستان کې کومو واکمنيو شتون درلود؟ نمونه دې وليکئ.



صليبي جگړې

آيا پوهيرئ چې صليب څه شی دی او صليبي جگړه څه معنا لري؟

صليب د عيسويانو سپيڅلي نښه ده. د هغوی په باور دغه نښه (صليب) د حضرت عيسى عليه السلام د شهادت ښکاروندي کوي چې له همدې امله يې په خپلو کلیساگانو کې کاروي. په تېر لوست کې مو ولوستل چې مسيحيت په چټکۍ سره په اروپا کې خپور شو او ډېرو خلکو دغه دين ته مخه وکړه. دغه مهال يوازې هسپانيا د مسلمانانو په ولکه کې وه. په ۱۱ زېږدېزې پېړۍ کې د مسلمانانو او اروپايانو ترمنځ صليبي جگړې پېښې شوې. په دغو جگړو کې د اروپايانو پر جامو د صليب نښې وې چې له همدې امله صليبي جگړې بلل کېږي، خو ولې دغه جگړې پېښې شوې؟

۱- د عيسويانو په اند، ختيځ يعنې د شتمنۍ سرچينه او هغوی فکر کاوه چې پر ختيځ د بريدونو په ترڅ کې به ډېره شتمني ترلاسه کړي.

۲- ايتالوي سوداگر لېوال وو چې په نژدې ختيځ کې د عيسوي دولتونو تر نظر لاندې سوداگريز مرکزونه رامنځ ته کړي او له دې لارې له لرې ختيځ سره خپله سوداگري پيل کړي.

۳- د اشرافو تر يرغل لاندې کروندگرو فکر کاوه چې په صليبي جگړو کې له گډون او اروپا ته تر گرځېدو وروسته به ښه ژوند ولري.

د صليبي جگړو پايلې

د تاريخ په اوږدو کې اته صليبي جگړې پېښې شوي دي چې لومړۍ جگړه په ۱۰۹۵ ز کال او وروستۍ يې په ۱۲۷۰ ز کال کې پېښه شوې چې لاندې پايلې يې لرلې دي:

۱- په دغو جگړو کې زياتره اشراف ووژل شول او کروندگرو يوځل بيا خپلواکي ترلاسه کړه چې له امله يې د فيوداليزم نظام هم کمزوری شو.

۲- د لوېديځ او ختيځ تر منځ سوداگرۍ پراختيا ومونده، ځکه چې د صليبي جگړو گډونوالو له ختيځ څخه نوي کالي لکه ورينمين توکي، خوراكي توکي او ډول ډول درمل له ځان سره يووړل.

۳- ښارونو پراختيا او پرمختگ وکړ.



د صليبي جگړو يو انځور

۴- د يونان او روم ادبيات چې د ډېر وخت

لپاره هېر شوي وو، يوځل بيا د ختيځ له لارې

اروپا ته يووړل شول او همدارنگه اروپايان د

مسلمانانو له علومو او فنونو سره آشنا شول.

۵- د اسلامي تمدن ډېری پديدې او علوم،

له هغې جملې څخه د مسلمانانو په سلگونو

زره کتابونه يې له ځانه سره يووړل چې تر ننه

پورې د لوېديځ په کتابتونونو کې شته.

۶- په شام، ترکيې او مصر کې په سلگونو

زره مسلمانان يې قتل عام کړل.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د صليبي جگړو د پېښېدو د لاملونو په اړه او دويمه ډله دې د صليبي جگړو د پايلو په اړه معلومات ورکړي.

پوښتنې

۱- څو ځلې صليبي جگړې پېښې شوې دي؟

۲- د کومو پېړيو ترمنځ مسيحيت د پرمختگ په حال کې و؟



د رنسانس د دورې د معماري هنر يوه بيلگه

رنسانس په لغت کې د فرهنگ او علومو بيا پيدايښت ته ويل کېږي.

د علومو او فرهنگ په برخه کې دغه بدلونونه له ۱۴ مې څخه تر ۱۶ مې زېږدېږې پېرې پورې رامنځ ته شول. په اروپا کې رنسانس ورو ورو او په تدريجي توگه ترسره شو او د اروپا څېرې ته يې بدلون ورکړ. په دې دوره کې پوهانو خلکو ته د لرغوني يونان او روم د فرهنگ تبليغ کاوه.

له رنسانس څخه وړاندې د اروپا خلکو تر ډېره روحي مسايلو ته پام کاوه او مادياتو ته يې پام نه درلود، خو د رنسانس په دوره کې د نړۍ چارو ته هم ځير شول. هنرمندانو او پوهانو نوي نظريات وړاندې کړل. د چاپ ماشين اختراع شو. سوداگرۍ او کسبونو پراختيا ومونده. ښاري ژوند پيل شو او د اربابانو ځواک د کمزورتيا په لور روان شو.

د ښاري ژوند پراختيا

ښارونو تر ډېره په ساحلي سيمو کې پراختيا ومونده، ځکه چې په دغو ځايونو کې کروندگر او فيوډالان لږ وو. د بندري ښارونو پراختيا لومړې په ايتاليا او وروسته په المان کې پيل شوه او د خلکو شمېر هم زيات شو. په دغه دوره کې د يوه منځني ښار د وگړو شمېر پنځه زره تنو او د سترو ښارونو د وگړو شمېر شل زره تنو ته رسېده. د ښار دننه منظره تل د بدلون په حال کې وه، فيوډالان له دغه

حالت څخه ناخوښي وو، خو د مقابلې وس يې نه درلوده. پاچاهانو له فيودالانو څخه غوښتل چې ماليه ورکړي. **سوداگري** او **بانکداري** په نوې بڼه پيل شوه، چې دغه حالت د ښارونو اقتصاد پياوړی کړ.

د پاچاهانو د ځواک زياتوالی

د ښارونو له جوړېدو او ښاري ژوند څخه وروسته د پاچاهانو ځواک هم ډېر شو. پاچاهانو له فيودالانو څخه ماليات اخيستل او د خپل ځواکمنتوب لپاره يې ورڅخه گټه اخيستله. پاچاهانو ډېر شمېر سرتيري وگمارل او يو تلپاتی پياوړی پوځي ځواک يې برابر کړوسلې او توپونه يې له جوړ کړل. همدغه مهال د کليسا ځواک يو څه محدود شو او د حکومت په چارو کې د لاسوهنې اجازه نه ورکول کېده.

کليساگانو ورو ورو د ماليې اخيستلو، سکالرشپ ورکولو او د ښوونې او روزنې ورکولو حق له لاسه ورکړ. د رنسانس په دوره کې اروپايي هېوادونه له ډېرو بدلونونو سره مخامخ شول. هېڅ يوه هېواد خپل اوسنی حالت نه درلود.

د انگلستان په هېواد کې فيودالانو او ځواکمنو اشرافو په پارلمان (ولسي جرگه) کې شتون پيدا کړ او يو مشروطه سلطنتي حکومت يې رامنځ ته کړ. د فرانسې پاچاهان لېوال وو چې د فيودالانو ځواک کمزوری او په پای کې يې له منځه يوسي. هغوی د حکومت لپاره يو مرکز جوړ کړ او د پاریس ښار يې مرکز وټاکه چې له همدې امله سخته جگړه پېښه شوه.

له دې ټولو سره سره، د فرانسې او انگلستان خلکو خپل ملت ته تر هر شي ډېر درناوی درلود. په هسپانيا کې يو بل ډول بدلونونه راغلي وو. د هسپانيا شمالي ولايتونه د عيسوي پاچاهانو او سوېلي برخې يې د مسلمانانو په لاس کې وې چې د اروپايانو او مسلمانانو ترمنځ جگړې پېښې شوې او په پایله کې ملوک الطوايفي له منځه ولاړه. ځينو سيمو چې يووالی نه درلود، خلک يې تل له يو بل سره په جگړه کې ښکېل وو. او غوښتل يې چې د بېلو او خپلواکو کوچنيو دولتونو په توگه ژوند وکړي.



د رنسانس د دورې د معمارۍ د هنر يوه بېلگه

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې له رنسانس څخه وروسته د خلکو د ژوند په اړه او دويمه ډله دې د ښاري ژوند او د نوو ودان شويو ښارونو په اړه معلومات وړاندې کړي.

پوښتنې

- ۱- په اروپايي ټولنه کې له رنسانس څخه وروسته کوم بدلونونه منځ ته راغلل؟
- ۲- په هسپانيا کې ملوک الطوايفي نظام څرنگه له منځه ولاړ؟

په پوهه، ادب او فرهنگ کې بدلونونه



د تلسکوپ انځور

آیا پوهېږئ چې له رنسانس څخه وروسته په پوهه، ادب او فرهنگ کې کوم بدلونونه راڅرگند شول؟

په منځنیو پېړیو کې د اروپا خلکو د نیوی کارونو ته لږ پام درلوده، خو د رنسانس په دوره کې د اروپا خلک ورو ورو ژوند او نړۍ ته څیر شول. په بېلابېلو څانگو کې پوهان، لیکوالان او هنرمندان راڅرگند شول چې تراوسه یې آثار پر ځای پاتې دي.


ژان ژاک روسو، مونتسکو او ولتر د دې دورې له وتلو لیکوالانو څخه و. همدارنگه د انځورگرانو او مجسمه جوړوونکو له ډلې څخه د میکېل انژ او لیونارډ ډاوینچي نومونه یادولی شو. د ادبیاتو په برخه کې باید وایو چې د ژبې ګرامر او لغت ډېر ارزښت پیدا کړ او همدارنگه خلک د حقوقو د علم په مقرراتو پوه شول. د رنسانس په دوره کې له کلیسا څخه د باندې ښوونځي جوړ شول، د انسان د بدن په اړه مطالعه پیل شوه او په طب او طبابت کې پرمختګ رامنځ ته شو.

له پوهانو څخه یو تن، ویلیم هاروي، د انسان په بدن کې د وینې د ګرځېدو په اړه څېړنې وکړې. د نجومو او جغرافیې په څانگو کې هم د پام وړ پرمختګ وشو. الماني ګوټنبرګ د چاپ ماشین او ګالیله تلسکوپ اختراع کړل.


د اووه لسمې پېړۍ په وروستیو کې د لومړي ځل لپاره د بخار ماشین وکارول شو. او هم یو

ډول درانده ټوپک جوړ شول چې د ویشتلو په وخت کې په ځانگړو پایو کېښودل کېدل. اروپایانو د نوو ترلاسه شوو جغرافیایي اطلاعاتو په لاسته راوړلو سره وکولای شول چې د افریقا سوېلي برخو او امریکا ته سفر وکړي او حتی د ځمکو په غاړو کې په سمندري چلند لاس پورې کړي. د لوري معلومونکی (قطب نما) په جوړېدو سره هغوی بریالي شول چې په خپلو مسافرتونو کې اسانتیا رامنځ ته کړي. چین ته د مارکوپولو سفر د اروپایانو د جغرافیایي پوهې له پراختیا سره ډېره مرسته وکړه.

کله چې د جغرافیې په اړه انسانانو زیات معلومات ترلاسه کړل. ورو ورو یې ډېرې بڼې نقشې جوړې کړې چې ورسره د اروپایانو معلومات هم د لارو، ځمکو او سمندرونو په اړه بشپړ شو.



د ماري اوراولتر انځور



د ژان ژاک روسو انځور

په ټولگي کې فعالیت

زده کوونکي دې په دوو ډلو ووېشل شي. لومړۍ ډله دې د رنسانس دورې د اختراعاتو د گټو په اړه او دویمه ډله دې د ښوونځیو له جوړېدو څخه وړاندې د پوهې او زده کړې د مرکزونو په اړه معلومات وړاندې کړي.

پوښتنې

- ۱- د رنسانس په دوره کې په انسانانو کې کوم نوی احساس رامنځ ته شو؟
- ۲- د دې دورې دوه نوميالي لیکوالان راوپېژنئ.
- ۳- د رنسانس په دوره کې اروپایانو د طب او طبابت په برخه کې کومې لاس ته راوړنې درلودې؟

د ټولگي د باندې فعالیت

زده کوونکي دې د خپلې کورنۍ د مشرانو په مرسته د چاپ د ماشین او تلسکوپ د گټو په اړه معلومات ولیکي او په ټولگي کې دې ولولي.



د بخار ماشین

آیا پوهېږئ چې صنعتي انقلاب څه ته وايي؟

د انگلستان صنعتي انقلاب

د صنعت په برخه کې بدلون یا په بل عبارت په پرمختللو هېوادونو کې هغه بدلون چې د صنعتي ماشینونو د کارولو په ترڅ کې رامنځ ته شوی، صنعتي انقلاب بلل کېږي. د اتلسمې پېړۍ په دویمې نیمايي کې په برتانيا کې چې د صنعتي انقلاب کومې نښې لیدل کېدې، په صنعتي انقلاب بدلې شوې.

دغه انقلاب تر ۱۸۵۰ ز کال پورې لویه برتانيا د نړۍ تر ټولو بېلابېله هېواد کړ، خو په برتانيا کې د صنعتي انقلاب لوی لامل د کرنیز انقلاب بریالیتوب و. د کرنې او مالدارۍ په برخه کې بدلون د دې لامل شو چې د خوراکي توکو په تولید کې د پام وړ زیاتوالی راشي او خلکو ته ارزانه او پرېمانه خوراکي توکي په لاس ورشي. چې په دې اساس خلکو ته د صنعتي کالیو د اخیستلو زمینه برابره شوه.

د جیمز واټ په واسطه د بخار د ماشین اختراع په دغه انقلاب کې مهم رول ولوباوه. د بخار ماشین له اختراع او گټې اخیستنې وروسته، د اوسپنې د ویلې کېدو نوې لارې هم رامنځ ته شوې. د نساجي



د ټوکر اوبدلو د ماشین انځور



لندن، د بیگین ساعت

صنعت هم د صنعتي انقلاب پر لور یو گام و.

د صنعت وده چې لومړی په برتانيا کې پیل شوه، د نولسمې پېړۍ په بېلا بېلو کلونو کې په چټکۍ سره د اروپا نورو هېوادونو او امریکا ته پراختیا وکړه. له ۱۸۵۰ ز کال وروسته دغه وده د اروپا په نورو هېوادونو، لکه: بلژیک، فرانسې او المان کې رامنځ ته شوه. په دغو هېوادونو کې هم نساجي رول ولوباوه. د انگلستان د صنعتي انقلاب په اړه چې پوه شو اوس راځئ چې وپوهېږو چې د فرانسې لوی انقلاب څرنگه رامنځ ته شو؟

د فرانسې لوی انقلاب

د فرانسې لوی انقلاب په ۱۷۸۹ ز کال کې رامنځ ته شو. له انقلاب څخه وړاندې د فرانسې د خلکو حالت له ځینو لویو د ټولو اروپایانو په پرتله یو څه بڼه و، خو له دې سربېره ظلم او استبداد د فرانسې د واکمنیو له ځانگړنو څخه وو. د طبقاتو ترمنځ توپیر

و او اقتصادي حالت هم خراب و چې په پایله کې یې یوشمېر پوهان، لکه: مونتیسکو، ولتر، ژان

ژاک روسو، دیدرو او اډام اسمیت اړ شول چې د ټولني پر وضعیت باندې نیوکې وکړي. د دولتي خزانې کمېدل او اقتصادي ماتې هم د انقلاب د راتلو یو لامل و. شپاړسم لویې نشوای کولای چې د خلکو اداره وکړي.

د ټولني د ټیټې یا درېمې طبقې خلک سره راغونډ شول او د دې پر ځای چې د لوړو طبقاتو استازو سره یوځای شي، په خپله یې یو مجلس جوړ کړ او ملي مجلس یې وباله او ژمنه یې وکړه چې تر هغه به سره بېل نه شي، ترڅو فرانسه د اساسي قانون څښتنه نه کړي. خو شور او زور پیدا شو چې پاچا غواړي

چې د دوی مجلس له منځه یوسي. له همدې امله خلکو په بلوا لاس پورې کړ او د ۱۷۸۹ ز کال د جنوري په ۱۴مه یې د باسټیلې په زندان برید وکړ او زندانیان یې ازاد کړل.

شپاړسم لویې او د هغه مېرمنې ماري انتون له فرانسې څخه د تېښتې هڅه وکړه، خو مخنیوی یې وشو. چې په پای کې خلکو سلب اعتماد کړل.

د فرانسې د انقلاب اغېزې نه یوازې په فرانسه کې، بلکې د اروپا په زیاترو هېوادونو کې لیدل کېدې چې له همدې امله دغه انقلاب ته لوی انقلاب وایي.



د فرانسې د لوی انقلاب انځور



د انقلاب کونکو له لوري د باسټیل زندان کلابندي

په ټولگي کې فعالیت


زده کوونکي دې په دوو ډلو ووېشل شي. لومړۍ ډله دې د صنعتي انقلاب د گټو په اړه او دویمه ډله دې د فرانسې حکومت د ځانگړنو په اړه خبرې اترې وکړي.

پوښتنې

۱. د بخار ماشین د چا په واسطه اختراع شو؟

۲. صنعتي انقلاب له انگلستان څخه وروسته په کومو ځایونو کې رامنځ ته شو؟

۳. په فرانسه کې ملي مجلس څنگه جوړ شو؟ روښانه یې کړئ.



اووم خپرکی



د امریکا تاریخ

دغه سرلیک لاندې درسونو لرونکی دی:

۱. د مایا (Maya) تمدن،
۲. د ازتک (Aztec) تمدن،
۳. د اینکا (Aeenka) تمدن،
۴. د امریکا موندل او د مهاجرتونو پیل،
۵. د امریکا د متحده ایالتونو خپلواکي.

د خپرکي موخې

۱. زده کوونکي به له آسیا څخه امریکا ته د خلکو له لېږد سره آشنا شي،
۲. د امریکا له بومي خلکو سره به آشنا شي،
۳. په مرکزي امریکا کې به د مايا له تمدن سره آشنا شي،
۴. د ازټک تمدن د رامنځ ته کیدو په څرنگوالي به وپوهېږي،
۵. په سوېلي امریکا کې به د اینکا له تمدن سره آشنا شي،
۶. د امریکا له کشف او د مهاجرتونو له پیل سره به آشنا شي،
۷. باید وپوهېږي چې اروپایانو نوې نړۍ (امریکا) ته ولې مهاجرت وکړ،
۸. د امریکا د متحده ایالتونو د خپلواکۍ له مرحلو سره به آشنا شي.

د مایا تمدن څرنګه منځته راغی؟



په دې لوست کې له اسیا څخه امریکا ته د هغو قومونو له لېږد سره اشنا کېږئ چې په مرکزي امریکا کې یې د مایا په نامه د لومړني تمدن بنسټ کېښود.

مخکې له دې چې انسانان کرنې ته مخه کړي، د خپلو خوراکي توکو اړتیا یې د وحشي ژویو د ښکار او د مېوو راغونډولو له لارې پوره کوله. هغوی د خوراکي توکو د لاس ته راوړلو لپاره اړ وو چې له یوې سیمې څخه بلې سیمې ته مهاجرت وکړي او شتمنې ځمکې پیدا کړي. د دغو مهاجرو له جملې څخه یو هم د مایا قوم و. د آسیا د شمال ختیځ کې یوشمېر قومونو امریکا ته مهاجرت وکړ. هغوی د ځینو ځانګړتیاوو او ظاهري ورته والي له مخې مغول توکمه وو چې ډېر پخوا یې په تدریجي توګه له آسیا څخه مهاجرت پیل کړ. له دې امله چې سمندر کنګل و د الاسکا له لارې شمالي امریکا ته ننوتل. څه موده وروسته د هغوی یوې ډلې شمالي امریکا پرېښوده او د سویلي سیمو په لور وخوځېدل.

د مایا قومونو چې شل قبیلې یې درلودې، د مرکزي امریکا په ټولو سیمو کې یې ژوند کاوه. له میلاده شاوخوا ۶۱۳ کاله وړاندې د مایا د قبیلو د ژوند په ډول کې یو ستر بدلون رامنځ ته شو. لومړنی ژوند یې پرېښود، کرنیز ژوند ته یې مخه کړه او ورو ورو یې د یوه تمدن بنسټ کېښود.

د مايا خلکو د کرنې په چارو کې پرمختگ وکړ او له شمالي امريکا سره يې په خپلې سوداگريزې اړيکې ټينگې کړې، خو په مرکزي امريکا کې د وچکالۍ له راتگ سره د مايا قومونه اړ شول چې شمالي سيمو ته مهاجرت وکړي. هلته يې يوځل بيا د بنارونو، کورونو، عبادت ځايونو او اهرامونو په جوړولو پيل وکړ. د مايا وگړو له بېلا بېلو علومو، لکه ستوري پېژندنې سره آشنايي درلوده او کليزه يې هم جوړه کړې وه. د مايا په قبيله کې کاهنانو (مذهبي لارښوونکو) ډېر رول درلوده. هغوی په ستوري پېژندنه پوهېدل چې له همدې امله يې په خلکو کې ډېر درناوی کېده. د مايا تمدن ډېر آثار پاتې دي چې د هغو له جملې کولی شو چې د يو کاتان په ټاپو وزمه کې د (الکاستون) اهرام ته اشاره وکړو.



لکه څنگه چې په انځور کې ليدل کېږي، الکاستون هرم ۲۳ متره لوړوالی لري او د هنري معمارۍ ډېر ارزښت لري چې هر کال يې به زرگونو نړيوال سيلانيان ليدنه کوي.

په ټولگي کې فعاليت

زده کوونکي دې په درېو ډلو ووېشل شي. لومړۍ ډله دې له آسيا څخه امريکا ته د مهاجرت په اړه، دويمه ډله دې د مايا تمدن د رامنځ ته کېدو د څرنګوالي په اړه او درېمه ډله دې د مايا د فرهنگ او معمارۍ په اړه خبرې اترې وکړي او د هرې ډلې استازی دې پايله په ټولگي کې وړاندې کړي.

پوښتنې

۱. د مايا قومونو څرنګه شمالي امريکا ته مهاجرت وکړ؟
۲. په مرکزي امريکا کې د مايايانو د ژوند د ډول په اړه څو کرښې وليکئ.
۳. د الکاستون د اهرام په اړه څه پوهېږئ؟

د ازتکانو تمدن په کوم ځای کې رامنځته شو؟



په تېر لوست کې له آسيا څخه امريکا ته د خلکو له مهاجرت او په مرکزي امريکا کې د مايا تمدن له منځه راتلو سره اشنا شوی. په دې لوست کې د ازتک تمدن سره چې د مايا پر ځای رامنځته شو، آشنا کيږئ.

د مرکزي امريکا پخوانيو لومړنيو وگړو شل قبيلې درلودې. له دغو قبيلو يو قوم چې په **مکسيکو** کې مېشت و، **ازتک** نومېده. دغه قوم په زپورتوب او جگړه ماری مشهور و. د څوارلسمې زېږدېزې پېړۍ په لومړيو کې ازتکانو د مايا د واک ټوله سيمه ونيوله چې وروسته د ازتکانو سترواکۍ د **مرکزي امريکا** ټولې سيمې په ځانگړې توگه مکسيکو په ولکه کې درلوده.

د هنر، معمارۍ، نجوم او رياضياتو په علم کې پرمختگ د ازتکانو د تمدن مهمې لاسته راوړنې وې. د دوی ليک د انځوربز ليک يو ډول و. ځينو ازتکانو په غوږونو کې د وزن په اچولو سره د خپلو غوږونو نرمۍ اوږدولې، ځکه چې د غوږونو د نرميو اوږدوالی د نجيب زادگۍ نښه وه. کاهنانو د ازتکانو په ټولنه کې د مايايانو په څېر مهم رول درلوده. ازتکان هوبنيار او څيرک خلک وو. هغوی له سوېلي امريکا سره خپلې اړيکې ټينگې کړې وې او د لاسي او هنري صنايعو توليدات يې د **سوېلي امريکا** سيمو ته صادروول.

د ازتکانو سترواکی ۲۰۰ کاله دوام وکړ. له جغرافیایي موندنو وروسته، هسپانویان د ازتکانو سیمې ته ننوتل او هغه ځای یې ونیو. د ازتکانو تاریخي آثار د انځوریزو توکو په بڼه موجود وو چې



د ازتک د اوردو غورو مجسمو انځور

د اروپایانو له لوري له منځه یورل شول، ځکه چې د هغوی د مذهبي سلیقې او د تفکر له طرز سره یې مطابقت نه درلود.

د ازتکانو پلازمېنه چې د سترواکی یو مهم ښار و، له خاورو سره برابره شو او پر ځای یې هسپانویانو یوه ستره کلیسا ودانه کړه.

د اروپایانو د بریدونو په پایله کې د ازتکانو ټول ادبیات له منځه ولاړل. له هغوی څخه یوازې درې کتابونه پاتې دي چې تر دې مهاله یې څوک په لوستلو نه دي بریالي شوي.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د واک ته د ازتکانو د رسېدو په اړه او دویمه ډله دې د ازتکانو د تمدن د لاسته راوړنو په اړه خبرې اترې وکړي او د هرې ډلې استازی دې د بحث پایله په ټولګي کې ولولي.

پوښتنې

۱. د مایایانو سیمه کومو وګړو ونيوله؟
۲. ازتکانو له کومو سیمو سره سوداګریزې اړیکې ټینګې کړې وې؟
۳. د ازتکانو سترواکی د چا په واسطه او څرنگه له منځه ولاړه؟

د ټولګي دباندي فعالیت

د ازتکانو د تمدن په اړه یو مطلب وليکئ.

د اينکا تمدن څرنگه تمدن و؟



په تېر لوست کې مو د ازتکانونو په اړه موضوعات ولوستل. اوس د اينکا له قومونو سره چې په سوېلي امریکا کې يې د يو ستر تمدن بنسټ ايښي و، آشنا کيږئ.

له آسيا څخه امریکا ته چې کومو خلکو مهاجرت کړی و، په دغه ځای کې يې د تمدن درې عمده مرکزونو رامنځ ته کړل چې له مکسيکو، مرکزي امریکا او پيرو څخه عبارت دي. اينکا هم د آسيا له مهاجرو قومونو څخه و. هغوی له آسيا څخه د الاسکا له لارې د سوېلي امریکا سيمو ته ځانونه ورسول. د اينکا امپراتوري قلمرو د سوېلي امریکا ټولې لوېديځې څنډې په بر کې نيولې چې په شمال کې تر اکوادور او په سوېل کې تر چيلي پورې رسېدې.

د اينکا تمدن په دولسمه زېږدیزه پېړۍ کې پيل شو. د ازتکانونو په خلاف اينکايان په دې بريالي شول چې يوه متحده او يو موټی ټولنه جوړه کړي. سياسي ځواک په بشپړه توگه د پاچا په لاس کې و. د اينکا پاچا د مذهبي کاهنانو په مرسته په خپل قلمرو کې واک په تيزۍ سره چلاوه او ځان يې د خدای زوی او استازی باله. خلکو په خپله هېڅ واک نه درلوده او د مذهبي کاهنانو او پاچا تر امرونو لاندې يې ژوند کاوه.

اينکايان د نجوم او رياضياتو په علم کې له ازتکانونو څخه وروسته پاتې وو، خو په مهندسي، معمارۍ

او لاسي صنايعو کې مخ وړاندې وو. د هغوی په واسطه جوړ شوي واټونه او ودانۍ د ازتکانو په پرتله ډېرې بڼې وې. د هغوی ليکک يو ډول انځوريز و. اينکا خپلې سوداگرزې اړيکې له شمالي سيمو په ځانگړې توگه د ازتکانو له سترواکۍ سره ټينگې کړې وې. هغوی د خپلو لاسي صنايعو توليدات د



د اينکا کليزه

ازتکانو سترواکۍ ته صادرول. د مرکزي امريکا غلې او د جوبياتو تخمونه په ډېر مقدار سره سوېلي امريکا ته رسول کېدل او هلته کرل کېدل. سره له دې چې هسپانويانو د اينکا تمدن ويجاړ کړ او سترواکۍ يې له منځه يوړه، خو لا تراوسه د دغه تمدن ډېر آثار پاتې دي، لکه بنکلي د سرو زرو او سپينوزرو توکي او د اوبو رسولو کانالونه. دغه کانالونه د انډيز (Andes) د غرونو په لمنو کې د اوبه خور لپاره جوړ شوي وو. له دې سربېره په کوزکو کې هم ستر استوگنځايونه او

کلاوې شتون لري چې د دوی په واسطه جوړې شوې دي.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د سوېلي امريکا د پخوانيو لومړنيو خلکو په اړه او دويمه ډله دې د اينکا د واک لاندې سيمو په اړه بحث وکړي او د هرې ډلې استازی دې پایله خپلو ټولگيو الو ته وويي.


پوښتنې

۱. د امريکا په لويه وچه کې څو تمدنونه او په کومو سيمو کې جوړ شوي وو؟
۲. د نقشی پر مخ د اينکا د سترواکۍ قلمرو سيمه وښايست.
۳. له سياسي پلوه د اينکا تمدن د ازتک له تمدن سره څه توپير درلود؟
۴. د اينکا د پاتې شويو آثارو په اړه معلومات ورکړئ.

د ټولگي دباندي فعاليت

د لوست مهم ټکي په خپلو کتابچو کې وليکئ.

د امريکا کشف او د مهاجرتونو پيل څرنگه ترسره شو؟



تاسو د امريکا د پخوانيو لومړنيو وگړو د ژوند په اړه موضوعات ولوستل. په دې لوست کې د امريکا د وچه له موندلو او هغه ځای ته د اروپايانو د مهاجرت پيل او د امريکا له بومي خلکو سره د هغوی له سلوک سره اشنا کېږئ.

د امريکا وچه د ۱۴۹۲ زېږدیز کال په اکتوبر کې د هسپانيا د پاچاهۍ په مالي مرسته د يوه ايټالوي



کريستيف کولمب

مانو له لوري چې کريستيف کولمب نومېده کشف شوه. کريستيف کولمب د خپل ژوند تر پايه پورې په دې باور و چې د هغه په واسطه کشف شوې سيمې د آسيا د هند، د ختيځو سواحلو يوه برخه ده چې له همدې امله د دغې سيمې بومي خلک يې هندي ونومول. وروسته دغه سيمه د لوېديځ هند په نامه شهرت ومونده. په داسې حال کې چې له کومو خلکو سره هغه آشنا شوی و، د امريکا سره پوستي بوميان وو.

د شپارسمې زېږدېزې پېړۍ په پيل کې د ايتاليا هېواد يو بل شخص چې امريکا وسپوچي نومېده، د سوېلي امريکا شمالي برخو ته سفر وکړ. هغه وليدل چې دا سيمه هند نه، بلکې يوه نوې لويه وچه ده چې له همدې امله، دغه نوې وچه د هغه په نامه (امريکا) ياده شوه.

له دې وروسته د اروپا لويو هېوادونو د نوې نړۍ (امريکا) په لور مهاجرت وکړ. هسپانويان او پرتگاليان چې کله د مرکزي او سوېلي امريکا سيمو ته ننوتل، له تاوتریخوالي يې کار واخيسته او د امريکا پخواني لومړني وگړي يې د ځان تابع کړل.

اروپايانو وکولای شول چې ډېرې سيمې ونيسي او لويې سترواکۍ په هغه ځای کې جوړې کړي. له بلې خوا مهاجرتونه د اروپا د سترو ځواکونو ترمنځ د جگړې لامل وگرځېدل. د امريکا د نيول شوو سيمو پر سر د اروپايانو د جگړو له امله د امريکا د خلکو لپاره د خپلواکۍ زمينه هم برابره شوه.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د امريکا د کشف په اړه او دويمه ډله دې په دې اړه چې څرنگه دغه لويه وچه امريکا ونومول شوه خبرې اترې وکړي.

پوښتنې

۱. د امريکا لويه وچه په کوم کال او د چا په واسطه کشف شوه؟
۲. د امريکا وچه يې ولې په دغه نامه ياده کړه؟
۳. د امريکا لومړنيو کشف کوونکو د دغې لويې وچې په اړه څه فکر کاوه؟
۴. امريکا ته د اروپايانو ننوتل څه ډول بدلونونه رامنځ ته کړل؟

آيا د امريكا د متحده ايالتونو د خپلواكۍ په اړه پوهېږئ؟



په تېر لوست کې مو د کرسټف کولمب په واسطه د امريکا د کشفولو او د اروپايانو د مهاجرت د پيل په اړه معلومات ترلاسه کړل، اوس د امريکا د متحده ايالتونو له خپلواکۍ سره آشنا کېږئ.

د امريکا له کشفېدو سره سم، هغه ډلې چې د شتمنۍ په لټه کې وې دغې وچې ته ولاړې. د پرتگال او هسپانيې له هېوادونو وروسته انگلستان او فرانسې د نوې نړۍ د زياتو شتمنيو د ترلاسه کولو په موخه شمالي امريکا ته مخه کړه.

د شمالي امريکا ديارلس ايالتونه د انگليس مستعمراتي ستر واکۍ تر ولکې او سوېلي برخې چې د شمال په پرتله وروسته پاتې وې، د فرانسې د دولت تر ولکې لاندې راغلې.

د انگلستان دولت له خپلو مستعمراتو څخه د پيسو د ترلاسه کولو لپاره په ۱۷۶۵ زېږدیز کې د تمېر په نامه د ماليې اخيستلو قانون په امريکا کې د ديارلسو ايالتونو پر وگړو وضع کړ. دغه عمل د خلکو د ناخوښۍ لامل وگرځېده چې د انگرېزانو او د شمالي امريکا د وگړو ترمنځ د گډوډيو لامل شو.

د مستعمراتو وگړو د انگليسي توکو له اخيستلو چې لوږگمرکي ماليات پرې وضع شوې

وو، ډډه وکړه او د اړتیا، چای او ځینې توکي یې د فرانسویانو په مرسته د قاچاق په ډول خپلو ایالتونو ته راوړل، خو په ۱۷۷۳ زېږدیز کال کې د چای درې بېړیو د تشېدو لپاره د **بوستون** په بندر کې لنگر واچاوه. سره له دې چې خلکو یې مخالفت وکړ، خو بېړۍ بېرته ونه گرځېدلې چې په پایله کې خلکو یو بل ته لاسونه ورکړل. او په پټه بېړۍ ته ننوتل او ټول چای یې سمندر ته وغورځاوه. دغه پېښه د امریکا د خلکو د **خپلواکۍ د جگړې** د پیل پلمه شوه.

د انګلیسانو پر وړاندې د منظم مقاومت د درلودلو په موخه، انقلابیانو **جورج واشنگټن** د ځواکونو د اعلی قومندان په توګه وټاکه. انقلابیانو په بیل کې د بوستون بندر ونیو. جگړې په تېزۍ سره دوام درلوده، انقلابیانو ډېر ژر کنګره جوړه کړه او د امریکا د **خپلواکۍ اعلامیه** یې تصویب کړه. په پای کې په ۱۷۸۳ زېږدیز کال کې د **انګلستان دولت** په رسمي توګه د امریکا د **متحده ایالتونو** خپلواکي په رسمیت وپېژندله او د **فرانسې دولت** ته اجازه ورکړل شوه چې په امریکا کې استحکامونه جوړ کړي.

د امریکا په تاریخ کې د لومړي ځل لپاره نوی ملت منځته راغی چې ګډه اردو او بېلا بېل خو یو موټي ایالتونه یې درلودل. له دې وروسته دغه هېواد د امریکا متحده ایالتونه ونومول شو او د **اساسي قانون** په تصویبېدو سره یې جورج واشنگټن د **جمهور رئیس** په توګه وټاکل شو.

په ټولګي کې فعالیت

زده کوونکي دې له انګلستان څخه د امریکا د خپلواکۍ اخیستلو د څرنګوالي په اړه خبرې اترې وکړي او پایله دې په ټولګي کې ولولي.

پوښتني

۱. د امریکا له کشفېدو وروسته اروپایان ولې هلته ولاړل؟
۲. د انګلستان دولت د پیسو د ترلاسه کولو په موخه، د امریکا پر خلکو کوم قانون وضع کړ؟
۳. د بوستون بندر د پېښې په اړه څو کرښې معلومات ولیکئ.
۴. په کوم کال کې د انګلستان له لوري د امریکا د متحده ایالتونو خپلواکۍ په رسمیت وپېژندل شوه؟

لومړی څپرکی

- خلافت:** هغه ځانگړي سياسي نظام ته ويل کېږي چې د حضرت محمد ﷺ له رحلت څخه وروسته په مسلمانانو کې دود شو او تر ۴۱ سپوږميز کال پورې يې دوام وکړ.
- نهضت:** خوځښت، ادبي، ټولنيز او سياسي حرکت.
- پاخون:** راپورته کېدل، د واکمن سياسي نظام په وړاندې حرکت.
- داعي (داعيان):** دعوت کوونکی، مبلغ
- موبد:** روحاني، زردشتي ملا
- اورتون:** هغه ځای چې زردشتيان پکې خپل سپېڅلی اور ساتي، د زردشتيانو عبادت ځای.
- هويت:** هغه څه چې په هغه باندې يو شخص او يا يوه ټولنه پېژندل کېږي.
- قلمرو:** هغه سيمه او ځمکه چې د يوه حکومت يا واکمن تر فرمان لاندې وي.

دویم څپرکی

عیار (عیاران): د خلکو هغه ډله چې په دویمه او درېمه هجري پېړۍ کې یې په ځینو ختیځو اسلامي ښارونو کې فعالیت درلود. هغوی د ځوانمردو او کاکه په نومونو یاد شوي دي.

یاسا: هغه قانون او مقررات چې چنگیز د مغولو لپاره وضع کړی و.

اتابک: مری، شهزاده او لوی وزیر

درېم څپرکی

قزلباش: د سرې خولۍ په معنا ده او په اصطلاح کې د صفویانو هغو ملاتړو پوځي ډلو ته ویل کېږي چې سرې خولۍ یې په سر کولې.